

U.0438

1961
1961

اسلام اور ضبط و لاد

تایف
سید احمد علی سودودی



کتاب خانہ

دفتر سالہ ترجمان القرآن ادارہ دارالاسلام حقائق

مسلمانان اور موجودہ سیاسی کشمکش

حَضَائِقُ

اسلامی ہند کی گزشتہ تین سو سالہ موجودہ حالت اور مستقبل کے امکانات پر ایک نیا اور متعلقہ جس
سے مسلمانان ہند کے قومی مسئلہ کا ایک نیا تصور پیدا ہوتا ہے۔ اس کتاب کو فریادہ سے زیادہ
پیشلانے کی ضرورت ہے۔ اس لئے قیمت بہت کم رکھی گئی ہے۔

۲۰۰۰

اس حصہ میں ہندوستان کے موجودہ سیاسی حالات پر غور کر کے بتایا گیا ہے کہ مسلمانوں کی غفلت سے اس وقت تک ملک کے سیاسی تغیرات کس طرح اصول اسلام اور مسلمانوں کے قومی مفاد کے خلاف ہوتے رہے ہیں اور یہ کہ اگر اب مسلمان اپنی قومی زندگی کو بڑھ کر رکھنا چاہتے ہیں تو ان کی پالیسی اختیار کرنی چاہئے۔ اس کی قیمت بھی شاعت عام کے لئے بہت کم رکھی گئی ہے۔

حضرت

مسلمانوں کی موجودہ سیاسی کشاکش کا اعلیٰ حل کیا ہے۔ اسلامی حکومت کون اصولوں پر قائم کی جاسکتی ہے۔ ایسا اقدام کیسے کر لے کر وہ کون کون اصولوں پر نظر کیا جاسکتا ہے، اور ان اصولوں پر پس قدر اعتراضات و شبہات کئے جاسکتے ہیں، ان کا جواب کیا ہے۔ یہ تمام باتیں اس حصہ میں شرح و بسط کے ساتھ بیان کر دی گئی ہیں۔

216

تحت

حصہ دوم

توضیحات:

۱-۲-۳-۴-۵

1. - - - - -



و فرستاد ترجمان القرآن و الاسلام میخانچه

اسلام اور ضبط ولادت

جس میں تحریک ضبط ولادت کی پوری تاریخ نمایاں کی گئی ہے،
اور اس کے مضر اثرات کو کھول کر بیان کرنے کے علاوہ
اسلامی نقطہ نگاہ کو بوضاحت پیش کیا گیا ہے

تالیف

سید ابوالاعلیٰ مودودی

ملنے کا پتہ

دفتر ترجمان القرآن - ادارہ دارالاسلام - ٹیچانکوٹ

محصولہ اک ۳

قیمت یہ جلد ۱۲

۱۹۷۱/۱۲
۲۶ ر

سید ابوالاعلیٰ مودودی پرنٹر و پبلشر نے مطبع مکتبہ ابراہیمیہ حیدرآباد دکن
میں طبع کروا کر دفتر رسالہ "ترجمان القرآن" دارالاسلام ٹیچانگوٹ سے شائع کیا۔

فہرست مضامین

۲۵

سوڈن میں

۲۶

اصول اسلام

۲۹

تمدن اسلام میں ضبط ولادت کی گنجائش

۳۱

ضبط ولادت کے متعلق اسلام کا فتویٰ

۳۳

خلق اللہ کی تشریح

۳۸

انفرادی نقصانات

۳۹

جسم و نفس کا نقصان

۴۳

معاشرتی نقصان

۴۴

اخلاقی نقصان

۴۷

نسلی و قومی نقصانات

۴۸

شخصی اغراض پر قوم کی قربانی

۴۹

قومی خودکشی

۴۹

معاشی نقصان

۵۲

حامیان ضبط ولادت کے دلائل

۵۲

وسائل معاش کی قلت کا خطرہ

۵۷

موت کا بدل

۵۸

معاشی حیلہ

۶۱

چند اور دلیلیں

۶۳

اصول اسلام سے کلی منافات

۶۵

ایک غلط فہمی کا ازالہ

۵

دیباچہ

۶

مقدمہ

۸

مقصد اور پس منظر

۸

تحریک کی ابتداء

۱۰

ابتدائی تحریک کی ناکامی اور اس کا سبب

۱۰

جدید تحریک

۱۱

ترقی کے اسباب

۱۲

۱۔ صنعتی انقلاب

۱۲

۲۔ عورتوں کا معاشی استقلال

۱۳

۳۔ جدید تہذیب و تمدن

۱۷

نتائج

۱۷

طبقات کا عدم توازن

۱۸

زنا اور امراض خبیثہ کی کثرت

۱۸

طلاق کی کثرت

۱۹

شرح پیدائش کی کمی

۲۲

رد عمل

۲۲

انگلستان میں

۲۳

فرانس میں

۲۴


جرمنی میں

۲۴

اطلی میں

بِسْمِ اللّٰهِ الرَّحْمٰنِ الرَّحِیْمِ

دیباچہ



یہ مضمون ۱۳۵۲ھ (۱۹۳۵ء) میں لکھا گیا تھا۔ اس کے بعد سے کبھی اس پر نظر ثانی کرنے کا موقع نہ ملا۔ اگرچہ بعد میں اس موضوع سے متعلق بہت سی معلومات فراہم کرنے کا اتفاق ہوا مگر اتنی فرصت نہ مل سکی کہ ان کو جمع اور مرتب کر کے اس رسالہ میں اضافہ کر دیا جاتا۔ اسی انتظار میں یہ رسالہ کئی سال تک بڑا رہا۔ آخر کار اب یہ اسی طرح کتابی شکل میں شائع ہو رہا ہے۔

جس اخلاقی خطرے کو محسوس کر کے اب سے سات آٹھ برس پہلے میں نے یہ مضمون لکھا تھا وہ کم نہیں ہو رہا بلکہ روز بروز بڑھ رہا ہے اور غالباً موجودہ جنگ کے بعد اس میں اور زیادہ اضافہ ہوگا، اس لیے مغرب سے آئی ہوئی ہر وبا کا استقبال کرنے والوں کو سیدھی راہ دکھانے کی ضرورت اب پہلے سے بھی زیادہ شدید ہے۔ اس جنگ میں ایک عظیم الشان قوم (یعنی فرانس)، اُن غلط اخلاقی و تمدنی نظریات کا نہایت عبرتناک انجام دیکھ چکی ہے جو اٹھارویں اور انیسویں صدی کی احمقانہ حریت فکر کے زیر اثر اختیار کیے گئے تھے۔ جو طاقت مدتہائے دراز تک دنیا کی اول درجہ کی طاقتوں میں شمار ہوتی رہی ہے، اب وہ ایک دوسرے بلکہ تیسرے درجہ کی طاقت بنتی نظر آتی ہے۔ اس کی وہ سلطنت، جو چار براعظموں پر پھیلی ہوئی تھی، ہماری آنکھوں کے سامنے پارہ پارہ ہو رہی ہے۔ اس کے مدبر اعظم، مارشل پینیاں نے خود جون سنسٹہ کی شکست کے بعد ملانیمہ اس کا اعتراف کیا ہے کہ ہماری یہ ذلت ہماری اپنی نفس پرستیوں کا نتیجہ ہے اور دنیا کے اہل بصیرت نے بلا اتفاق اس کی شکست کے اسباب میں سے ایک اہم سبب اس کی شرع پیدا تیش کے مسلسل انحطاط کو قرار دیا ہے۔ اس کے بعد دنیا کی دوسری عظیم قوم (یعنی برطانیہ) کو بھی اب یہی خطرہ درپیش ہے، چنانچہ حال ہی

میں مسٹر چرچل کے صاحبزادے مسٹر رینڈولف چرچل نے تقریر کرتے ہوئے کہا :-

میں نہیں سمجھتا کہ ہماری قوم باہوم اس خطرے سے آگاہ ہو چکی ہے کہ اگر ہماری شہر پیدائش ایسی طرح
گرتی رہی تو ایک صدی کے اندر اندر جزائر برطانیہ کی آبادی صرف ۴۰ لاکھ رہ جائے گی اور اتنی کم
آبادی کے بل بوتے پر برطانیہ دنیا میں ایک بڑی طاقت نہ رہ سکے گی۔

پھر اس شہر پیدائش کی کمی کے اسباب پر گفتگو کرتے ہوئے وہ کہتے ہیں :

”برطانوی لوگوں میں اپنے معاشرتی مرتبہ کا خیال بہت زیادہ ہے اور وہ نہایت مبالغہ کے
ساتھ اپنے اس مرتبہ کو قائم رکھنے کی کوشش کرتے ہیں۔ ان کے ہاں قصداً افرادِ خاندان کی تعداد کم کر رکھنے کی
سعی کی جاتی ہے، کیونکہ بچے ایک سے زیادہ ہو جانے کی صورت میں انہیں خوف ہوتا ہے کہ ہم اپنے بچوں کو
اُمّ الشان کے سادے نہ بھیج سکیں جس کے ساتھ ان کے ہمایوں کے بچے جاتے ہیں اور اس معاشرے میں انکی حیثیت
گر جائے گی۔“

یورپ کے جن دوسرے ممالک پچھلے دنوں جنگ کے عفریت پامال کیا ہے ان میں سے اکثر انہی غلط تمدنی نظریات کی
بھینٹ چڑھے ہیں کیونکہ انھوں نے اپنی حاقق زندگی کے وہ طریق اختیار کیے جنہوں نے ان کی قومی طاقت کو گھٹا لگا دیا۔
لیکن جو لوگ دنیا میں اندھوں کی طرح چلنے کے خوگر ہیں وہ ان واقعات کوئی عبرت حاصل نہیں کرتے اور ظاہر فریب
سائنٹیفک زبان میں جو نظریات غلط رکھے گئے ہیں انہی کی پیروی کیے چلے جاتے ہیں حالانکہ تجربہ کی کسوٹی جس نے آج تک کسی
علم ساز کے ساتھ رعایت نہیں کی ہے، اس چمک دار کھوٹ کا راز کبھی کی فاش کر چکی ہے۔

میرا اس مختصر رسالہ کا موضوع اگرچہ ضبط و ولادت و اس کی فکری و عملی بنیادوں کا ابطال ہے، لیکن ضمناً اس میں تمدن
و فلسفہ تمدن کے وسیع تر مسائل پر بھی اشارات کئے گئے ہیں جن اہل نظر کو مسائلِ زندگی پر غور کرنے کے لیے مغرب کی پیامِ راہوں
سے الگ ایک دوسری راہ مل سکتی ہے۔ میری کتاب ”پردہ“ اور ”حقائقِ مزوجین“ کے ساتھ مل کر یہ رسالہ اسلام کے نظامِ معاشرت
اور اس کی نظری اساس کو سمجھنے میں غالباً اچھا مددگار ثابت ہوگا۔

ابوالاعلیٰ

مقدمہ

چند سال سے ہندوستان میں ضبط ولادت (Birth Control) کی تحریک زور پکڑ رہی ہے۔ اس کی تائید میں نشر و اشاعت کرنے اور لوگوں کو اس کی طرف رغبت دلانے اور اس کے عملی طریقوں کے متعلق معلومات بہم پہنچانے کے لئے انجمنیں قائم ہو چکی ہیں اور رسالے شائع کیے جا رہے ہیں۔ لکھنؤ میں عورتوں کی آل انڈیا کانفرنس نے اس کی حمایت میں قرارداد منظور کی۔ کراچی اور بمبئی کی مجالس بلدیہ میں اس کی عملی تعلیم رائج کرنے پر بحث کی گئی۔ میسور، مدراس، اور بعض دوسرے مقامات پر خاص اسی غرض کے لئے (Clinics) قائم کئے جا چکے ہیں۔ لندن کے برتھ کنٹرول انسٹر

نیشنل انفارمیشن سنٹر کی ڈائرکٹر مسز ایڈتھ ہومارٹن (Mrs. Edith How

(martyn) ہندوستان میں اس تحریک کی نشر و اشاعت کے لئے دورہ کر چکی ہیں۔

۱۹۳۱ء کی مردم شماری کے کمشنر ڈاکٹر ہٹن (Dr. Hutton) نے اپنی رپورٹ میں

ہندوستان کی بڑھتی آبادی کو خطرناک ظاہر کر کے ضبط ولادت کی ترویج پر زور دیا ہے۔

ان سب کے بعد حال میں کونسل آف اسٹیٹ کے ایک مسلمان ممبر نے حکومت کو توجہ

دلائی ہے کہ وہ ہندوستان میں آبادی کی افزائش کو روکنے کے لئے عملی تدابیر اختیار کرے۔

اگرچہ حکومت ہند نے اس وقت اس تجویز کو رد کر دیا ہے لیکن اندیشہ ہے کہ اگر اسی رفتار کے ساتھ ضبط ولادت کی تائید میں رائے عام کی قوت بڑھتی رہی تو ایک دن شارڈالا کیٹ کی طرح یہ مصیبت بھی ہندوستان پر مسلط ہو جائے گی اس لیے ضروری معلوم ہوتا ہے کہ اس مسئلے پر اسلامی نقطہ نظر سے بحث کی جائے، خصوصاً اس وجہ سے کہ حکومت کے سامنے اس تجویز کو پیش کرنے والے ایک مسلمان صاحب ہیں جنہیں قوم نے منتخب کر کے اپنی نمائندگی کے لئے کونسل آف اسٹیٹ میں بھیجا ہے اور ان صاحب نے اپنی تقریر میں حکومت کو یقین دلایا ہے کہ ”کوئی مذہب ضبط ولادت کی راہ میں مانع نہیں ہے“ اس کے بعد اگر اسلامی قوانین کا علم رکھنے والے خاموش رہیں تو عام طور پر یہ گمان کر لیا جائے گا کہ اسلام ضبط ولادت کی تحریک کا حامی ہے، یا کم از کم اس کو جائز رکھتا ہے۔

قبل اس کے کہ اس مسئلے پر اسلامی نقطہ نظر سے بحث کی جائے، یہ سمجھ لینا چاہئے کہ ضبط ولادت کی تحریک کیا ہے؟ کس طرح شروع ہوئی؟ کن اسباب سے اس نے ترقی کی؟ اور جن ممالک میں اس نے رواج پایا وہاں اس کے کیا نتائج رونما ہوئے؟ جب تک یہ مقدمات اچھی طرح ذہن نشین نہ ہو جائیں گے، شرع اسلام کا فتویٰ ٹھیک ٹھیک سمجھ میں نہ آئے گا، نہ دل اس پر مطمئن ہو سکیں گے۔

AR JUNG ESTATE, Lohahi

(Oriental Section)

REU PRINTED BOOKS:

۲۹۶ at Rs.....

”مقصد اور پس منظر“

ضبطِ ولادت کا اصل مقصد نسل کی افزائش کو روکنا ہے۔ قدیم زمانے میں اس کے لئے اسقاطِ حمل، قتلِ اولاد، اور برہم چرچ دضبطِ نفس، خواہ وہ تہجد کی شکل میں ہو یا تہقل کے باوجود مقاربت پرہیز کی شکل میں، کے طریقے اختیار کیے جاتے تھے۔ آج کل مؤرخانہ ذکر دونوں طریقوں کو ترک کر دیا گیا ہے اور ان کے بجائے یہ طریقہ ایجاد ہوا ہے کہ مقاربت تو کی جائے مگر دواؤں یا آلات کے ذریعہ سے استقرارِ حمل کو روک دیا جائے۔ اسقاطِ حمل کا طریقہ بھی کثرت کے ساتھ یورپ اور امریکہ میں رائج ہے۔ لیکن برتھ کنٹرول کی تحریک صرف مانعِ حمل تدابیر پر زور دیتی ہے اور اس کا مقصد یہ ہے کہ ان تدابیر کا علم اس قدر عام کر دیا جائے اور ان کے ذرائع اس کثرت کے ساتھ فراہم کئے جائیں کہ ہر بالغ مرد و عورت ان سے فائدہ اٹھاسکے۔

تحریک کی ابتدا | یورپ میں اس تحریک کی ابتدا اٹھارویں صدی عیسوی کے اواخر

میں ہوئی۔ اس کا پہلا محرک غالباً انگلستان کا مشہور ماہر معاشیات مالتھوس (Malthus) تھا۔ اس کے عہد میں انگریزی قوم کی روز افزوں خوشحالی کے سبب سے انگلستان کی آبادی

تیزی کے ساتھ بڑھتی شروع ہوئی۔ آبادی کی اس توفیر کو دیکھ کر اس نے حساب لگایا کہ زمین پر قابل سکونت جگہ محدود ہے، اور اسی طرح معیشت کے وسائل بھی محدود ہیں، لیکن نسل کی افزائش غیر محدود ہے۔ اگر نسل اپنی فطری رفتار کے ساتھ بڑھتی رہے تو زمین اس کے لئے تنگ ہو جائے گی، وسائل معاش کفایت نہ کر سکیں گے اور افزائش نسل کے ساتھ معیار زندگی پست ہوتا چلا جائے گا۔ لہذا نسل انسانی کی خوشحالی، آسائش اور فلاح و بہبود کے لیے ضروری ہے کہ اسکی افزائش، وسائل معاش کی وسعت کے ساتھ متناسب رہے اور اس سے آگے نہ بڑھنے پائے۔ اس غرض کے لیے اس نے برہم چرچ کے قدیم طریقے کو رائج کرنے کا مشورہ دیا۔ یعنی بڑی عمر میں شادی کی جائے اور تاحل کی زندگی میں ضبط نفس سے کام لیا جائے۔ یہ خیالات پہلی مرتبہ ۱۷۹۸ء میں

اس نے اپنے ایک رسالہ (An Essay on Population as it Effects

the future Improvement of Society)

میں پیش کیے تھے۔

اس کے بعد فرانسس پلاس (Francis Place) نے فرانس میں افزائش نسل کو روکنے کی ضرورت پر زور دیا مگر اس نے اخلاقی ذرائع کو چھوڑ کر دواؤں اور آلات کے ذریعہ سے منع حمل کی تجویز پیش کی۔ اس رائے کی تائید میں امریکہ کے ایک مشہور ڈاکٹر چارلس نولٹن (Charles Knowlton) نے ۱۸۵۳ء میں کی۔ اس کی کتاب ثمرات فلسفہ (The fruits of Philosophy) غالباً پہلی کتاب ہے جس میں منع حمل کے طبی طریقوں کی تشریح کی گئی تھی اور ان کے فوائد پر زور دیا گیا تھا۔

ابتدائی تحریک کی ناکامی اور اس کا سبب

ابتدائی اہل مغرب نے اس کی طرف کوئی توجہ نہ کی۔ اس لیے کہ نظریہ اصلاً غلط تھا۔ مالتھوس حساب لگا کر یہ تو دیکھ سکتا تھا کہ آبادی کس رفتار سے بڑھتی ہے۔ لیکن اس کے پاس یہ معلوم کرنے کا کوئی ذریعہ نہ تھا کہ وسائل معاش کس رفتار سے بڑھتے ہیں اور زمین میں قدرت کے کتنے خزانے پوشیدہ ہیں جو علم کی ترقی عقل کی کار فرمائی اور عمل کی قوت سے نکلتے چلے آتے ہیں اور انسان کے وسائل معاش میں اضافہ کرتے رہتے ہیں۔ اس کا تصور معاشی ترقی کے اُن امکانات تک پہنچ ہی نہ سکتا تھا جو اس کی نگاہوں سے پوشیدہ تھے۔ اور اس کے بعد قوت سے فعل میں آئے۔ انیسویں صدی کے راج آخر تک یورپ کی آبادی تیزی کے ساتھ بڑھتی رہی، یہاں تک کہ ۷۰ سال کے اندر قریب قریب دو گنی ہو گئی خصوصاً انگلستان کی آبادی میں تو حیرت انگیز اضافہ ہوا جس کی مثال نسل انسانی کی تاریخ میں نہیں ملتی۔ ۱۷۹۰ء میں اس ملک کی آبادی ۱۲ ملین تھی ۱۸۵۰ء میں ۳۸ ملین تک پہنچ گئی۔ لیکن اس اضافہ کے ساتھ ساتھ معاشی وسائل میں بھی زبردست ترقی ہوئی صنعت و تجارت میں یہ ممالک تمام دنیا کے اجارہ دار ہو گئے ان کی زندگی کا انحصار خود اپنی زمین کی پیداوار پر نہ رہا بلکہ وہ اپنی مصنوعات کے معاوضہ میں دوسرے ممالک سے سامان غذا حاصل کرنے لگے اور نسل کی زبردست افزائش کے باوجود ان کو کبھی یہ محسوس نہ ہوا کہ زمین ان کی بڑھتی ہوئی نسلوں کے لیے تنگ ہو گئی ہے، یا قدرت کے خزانے ان کی افزائش نسل کا ساتھ دینے سے انکار کر رہے ہیں۔

جدید تحریک | انیسویں صدی کے راج آخر میں ایک نئی تحریک اُبھی جو نو مالتھوسی تحریک

(Neo-Malthusian Movement) کہلاتی ہے ۱۸۷۰ء میں سترانی بیسٹ اور

چارلیس بریڈلنے ڈاکٹر ٹولن کی کتاب "ثرات فلسفہ" کو انگلستان میں شائع کیا۔ حکومت نے اس پر مقدمہ چلا دیا اور مقدمہ کی شہرت نے عوام کو اس تحریک کی طرف متوجہ کر دیا۔ ۱۷۷۰ء میں ڈاکٹر ڈریسڈیل (Drysdale) کے زیر صدارت ایک انجمن قائم ہو گئی جس نے ضبط ولادت کی تائید میں نشر و اشاعت شروع کر دی۔ اس کے دو سال بعد مسز بیسنٹ کی کتاب قانون آبادی (Law of Population) شائع ہوئی جس کے ایک لاکھ پچھتر ہزار نسخے پہلے ہی سال فروخت ہو گئے۔ ۱۷۷۰ء میں یہ تحریک ہالینڈ، بلجیم، فرانس اور جرمنی میں پہنچی اور اس کے بعد رفتہ رفتہ یورپ اور امریکہ کے تمام متقدم ممالک میں پھیل گئی۔ باقاعدہ انجمنیں قائم ہوئیں جنہوں نے تحریر و تقریر کے ذریعہ سے لوگوں کو ضبط ولادت کے فوائد اور اس کے عملی طریقوں سے آگاہ کیا۔ اس کو انقلابی نقطہ نظر سے جائز بلکہ مستحسن، اور معاشی نقطہ نظر سے مفید بلکہ قطعاً ناگزیر بنایا گیا۔ اس کے لئے دوئیں ایجاد کی گئیں۔ آلات بنائے گئے۔ عام لوگوں کی دست رس تک ان چیزوں کو پہنچانے کا انتظام کیا گیا۔ اور جگہ جگہ (Birth control clinics) قائم کئے گئے جہاں عورتوں اور مردوں کو ضبط ولادت کے لئے ماہرانہ مشورے دیے جانے لگے۔ اس طرح اس نئی تحریک نے بہت جلد فروغ پالیا اور اب روز بروز بڑھتی چلی جا رہی ہے۔

ترقی کے اسباب | دور جدید میں اس تحریک کے پھیلنے کی اصلی وجہ وہ نہیں ہے جس کی بنا پر ابتدا میں مالتھوس نے افزائش کو روکنے کا مشورہ دیا تھا۔ بلکہ دراصل یہ نتیجہ ہے مغرب کے جدید صنعتی انقلاب (Industrial Revolution) اور سرمایہ دارانہ نظام اور مادہ پرست تہذیب و نفس پرست تمدن کا۔ آئیے اب ہم ان اسباب میں سے ایک ایک پر نظر ڈال کر دیکھیں کہ اسے مغربی قوموں کو کس طرح ضبط ولادت پر مجبور کیا۔

۱۔ صنعتی انقلاب | یورپ میں جب مشین ایجاد ہوئی، اور مشترک سرٹے سے بڑے بڑے

کارخانے قائم کر کے کثیر پیداوری (Mass production) کا سلسلہ شروع ہوا تو دیہات کی آبادیاں بھیتی باڑی کو چھوڑ کر کارخانوں میں کام کرنے کے لیے شہروں کی طرف آنے لگیں یہاں تک کہ دیہات اُجر گئے اور بڑے بڑے عظیم الشان شہر وجود میں آئے، جہاں لکھو کھا آدمی ایک محدود جگہ میں مجتمع ہو گئے۔ اس چیز نے ابتدا میں یورپ کی خوشحالی کو خوب بڑھایا لیکن بعد میں اس نے بے شمار معاشی مشکلات پیدا کر دیں۔ زندگی کے لیے جدوجہد بڑھ گئی۔ مقابلہ سخت ہو گیا۔ معاشرت کا معیار بلند ہوا۔ ضروریات زندگی نے وسعت اختیار کی اور ان کی قیمتیں اتنی بڑھ گئیں کہ محدود آمدنی رکھنے والوں کے لیے اپنی خواہشات کے مطابق اپنی معاشرت کے بلند مرتبے کو قائم رکھنا مشکل ہو گیا۔ مکانات میں جگہ کم اور کرائے زیادہ ہو گئے۔ کمانے والوں کے لیے کھانے والوں کا وجود دوبھر معنے لگا۔ باپوں کے لیے اولاد اور شوہروں کے لیے بیویوں تک کی پرورش ناقابل برداشت بار بن گئی۔ اور ہر شخص مجبور ہوا کہ اپنی آمدنی کو صرف اپنی ذات پر خرچ کرے اور دوسرے حصہ داروں کی تعداد جہاں تک ممکن ہو گھٹا دے۔

۲۔ عورتوں کا معاشی استقلال | ان حالات میں عورتوں کو مجبوراً اپنی آپ کفالت

کرنا اور خاندان کے کمانے والے افراد میں شامل ہونا پڑا۔ معاشرت کی قدیم اور فطری تقسیم عمل، جس کی رُو سے مرد کا کام کمانا اور عورت کا کام گھر کا کام کرنا تھا، باطل ہو گئی عورتیں کارخانوں اور دفاتروں میں خدمت کرنے کے لیے پہنچ گئیں اور جب کب معیشت کا بار ان کو نبھانا پڑا تو ان کے لئے ناممکن ہو گیا کہ افزائش نسل اور پرورش اطفال کی اُس خدمت کو بھی اُس کے ساتھ ساتھ ادا کر سکیں جو فطرت نے ان کے سپرد کی تھی۔ ایک عورت جس کو اپنی ضروریات

فراہم کرنے یا گھر کے مشترک بجٹ میں اپنا حصہ ادا کرنے کے لیے روزانہ کام کرنا ضروری ہے، کسی طرح اس بات پر آمادہ نہیں کی جاسکتی کہ وہ اس حالت میں بچے بھی پیدا کرے۔ زنانہ حمل کی تکالیف اکثر عورتوں کو اس قابل نہیں رکھتیں کہ وہ گھر کے باہر کچھ زیادہ جسمانی یا دماغی محنت کر سکیں، خصوصاً حمل کے آخری زمانے میں تو ان کے لیے بیکار رہنا ضروری ہے۔ پھر وضع حمل اور اس کے بعد بھی کچھ مدت تک وہ کام کرنے کے قابل نہیں ہو سکتیں۔ اس کے بعد بچے کو دودھ پلانا اور کم از کم تین چار سال تک اس کی نگرانی، حفاظت اور تربیت کرنا ایسے حالات میں کسی طرح ممکن نہیں۔ نہ تو ماں اپنے شیرخوار بچے کو دفتر یا کارخانے میں لے جاسکتی ہے نہ اپنی قلیل معاش میں اتنی گنجائش نکال سکتی ہے کہ بچہ کی نگہداشت کے لئے نوکر رکھ لے اور اگر وہ اپنے ان فطری وظائف کو انجام دینے کے لیے ایک کافی عرصہ تک بیکار رہے تو بھوکے مر جائے یا شوہر کے لیے ناقابل برداشت بار بن جائے۔ اس کے علاوہ جس کی وہ ملازم ہے وہ بھی گوارا نہیں کر سکتا کہ وہ بار بار کئی کئی مہینے کے لئے رخصت لیتی رہے۔ غرض ان اسباب سے عورت اپنی فطری خدمت سے اعراض کرنے پر مجبور ہو جاتی ہے اور پیٹ کی ضروریات اس کے اُن زبردست جذبات کو سرد کر دیتی ہیں جو فطرت نے ماں بننے کے لیے اس کے سینے میں ودیعت کئے ہیں۔

۳۔ جدید تہذیب و تمدن | جدید تہذیب و تمدن نے بھی ایسے اسباب فراہم کر دیے ہیں جو افزائش نسل سے عام نفرت پیدا کرنے والے ہیں۔

مادہ پرستی نے لوگوں میں انتہا درجے کی خود غرضی پیدا کر دی ہے۔ ہر شخص اپنی آئینہ کے لیے زیادہ سے زیادہ اسباب فراہم کرنا چاہتا ہے اور پسند نہیں کرتا کہ اس کے رزق میں کوئی دوسرا حصہ لے، خواہ وہ اس کا باپ بھائی، بہن، حتیٰ کہ اولاد ہی کیوں نہ ہو۔ امیریں اور

دولتمندوں نے نفس پرستی کے لیے عیش و عشرت کے بے شمار طریقے اور سامان ایجاد کر دیے ہیں جن کو دیکھو دیکھ کر اوسط اور اُدُنے درجہ کے لوگ بھی ان کی ریس کرنا چاہتے ہیں۔ اس کا نتیجہ یہ ہے کہ بہت سے اسباب عیش و لوگوں کے لیے لوازم حیات بن گئے ہیں اور لوگ یہ سمجھنے لگے ہیں کہ ان چیزوں کے بغیر وہ کسی طرح جی ہی نہیں سکتے۔ اس چیز نے معاشرت کے معیار کو اتنا بلند کر دیا ہے کہ ایک قلیل المعاش آدمی کے لیے خود اپنے نفس کے بھی تمام مطالبات کو پورا کرنا مشکل ہو جاتا ہے کجا کہ وہ بیوی اور اولاد کی ضروریات کا بھی کیفیل ہو سکے۔

عورتوں میں تعلیم، آزادی، اور مردوں کے ساتھ آزادانہ اختلاط نے ایک نئی ذہنیّت پیدا کر دی ہے جو فطری وظائف سے ان کو روز بروز منحرف کرتی چلی جا رہی ہے۔ وہ گھر کی خدمت اور بچوں کی پرورش کو ایک گھناؤنا کام سمجھتی اور اس سے جی چراتی ہیں۔ ان کو دنیا کی ہر چیز سے دلچسپی ہے مگر نہیں ہے تو گھر اور اس کے کام کاج اور بچوں کی نگہداشت سے بیرون خانہ کے لطف چھوڑ کر اندرون خانہ کی کلفتیں برداشت کرنا وہ حماقت سمجھنے لگی ہیں مردوں کے لیے جاذب نظر بننے کے لیے وہ لاغر اندام، نرم و نازک، حسین اور جوان بننا چاہتی ہیں۔ ان اغراض کے لیے وہ نہریلی دوائیں تک کھا کر جان دے سکتی ہیں مگر بچے جن کر صحت خراب کرنا پسند نہیں کرتیں۔ کروڑ ہا روپیہ اپنے بناؤ سنگھار اور اپنے لباس پر خرچ کر سکتی ہیں مگر بچوں کی پرورش کے لیے ان کے بجٹ میں گنجائش نہیں نکلتی۔

تہذیب و تمدن نے انتہا درجہ کی نفس پرستی پیدا کر دی ہے۔ لوگ چاہتے ہیں کہ زیادہ سے زیادہ لذت حاصل کریں مگر اس لذت کے ساتھ جو نتائج اور ذمہ داریاں

سلہ ابھی حال میں نیویارک کے ہیٹیھ کشن نے ایک تنبیہ شائع کی تھی کہ عورتیں لاغر اندام بننے کے لیے ایک دو اکثریت سے استعمال کر رہی ہیں جس کا نام Dinitrophenol ہے۔ تجربے سے ثابت ہوا کہ یہ دوا سخت زہریلی ہے اور اب تک بہت سی عورتیں اس کی بہت سے مہلکی ہیں۔

فطرت نے مقرر کی ہیں ان سے بچے رہیں۔ زمانہ حمل اور اس کے بعد بچوں کی پرورش سے اپنے
میش کو کر کرنا انہیں ناگوار ہوتا ہے۔

بچوں کی تعلیم و تربیت اور آئندہ زندگی میں ان کے لیے کامیابی کے مواقع پیدا کرنے
کی خاطر بہت لوگ (خصوصاً متوسط طبقے والے) ضروری سمجھتے ہیں کہ ایک دو بچوں سے زیادہ
پیدا نہ کریں۔ ان کے معیار اور تخیلات اتنے بلند ہو گئے ہیں کہ ان کے وسائل معاش اُن
تخیلات کا ساتھ نہیں دے سکتے، اور ایسے بلند تخیلات کے مطابق زیادہ بچوں کو پرورش
کرنا، تعلیم دلوانا، اور زندگی میں اچھے آغاز (Start) کے مواقع بہم پہنچانا ان کے
لیے محال ہو گیا ہے۔ اس کے ساتھ تمدن نے ذرائع تعلیم و تربیت کو نہایت گراں قیمت
بھی کر دیا ہے۔

دہریت نے لوگوں کے دلوں سے خدا کا خیال ہی مٹا دیا ہے، کجا کہ وہ اسپر بھرد
کریں اور اس کی رزاقی پر اعتماد رکھیں۔ وہ صرف اپنے موجودہ ذرائع ہی پر نظر رکھتے ہیں
اور خود اپنے آپ کو اپنا اور اپنی اولاد کا رانق سمجھتے ہیں۔

یہ اسباب ہیں جن سے مغربی ممالک میں ضبطِ ولادت کی تحریک کو اس قدر تیزی
اور وسعت کے ساتھ فروغ حاصل ہوا۔ اگر آپ ان اسباب پر غور کی نظر ڈالیں گے تو معلوم
ہو گا کہ اہل مغرب نے پہلے خود ہی غلطی کی کہ اپنے تمدن، معاشرت اور معیشت کو مٹا دی
مادیت، اور نفس پرستی کی غلط بنیادوں پر تعمیر کیا اور جب یہ تعمیر اپنے کمال کو پہنچ کر اپنے
بُرے نتائج ظاہر کرنے لگی تو پھر انہوں نے دوسری حماقت یہ کی کہ اس ظاہر فریب نظام
معیشت و معاشرت، اور طرزِ تہذیب و تمدن کو علیٰ حالہ برقرار رکھ کر اس کے بُرے ثمرات
سے بچنے کی کوشش کی۔ اگر وہ عقلمند ہوتے تو ان اصلی خرابیوں کو تلاش کرتے جن کی بدلت

زندگی میں ان کے لیے یہ دشواریاں پیدا ہوئی ہیں اور ان کی اصلاح کے لئے کوشش کرتے۔
 لیکن انہوں نے اصلی خرابیوں کو سمجھا ہی نہیں اور اگر سمجھا بھی تو یہ ظاہر فریب تہذیب و
 معاشرت ان کے لئے اس قدر خوشنما ہو چکی تھی کہ انہوں نے اس کو کسی صالح تر نظامِ حیات
 سے بدلنا پسند نہ کیا۔ برعکس اس کے انہوں نے چاہا کہ اس تہذیب و تمدن اور اس نظام
 معیشت و معاشرت کو قائم رکھ کر اپنی زندگی کی دشواریوں کو دوسرے طریقوں سے حل
 کریں۔ اس تلاش و تجسس میں ان کو سب سے زیادہ آسان طریقہ یہی نظر آیا کہ اپنی نسلوں
 کو بڑھنے سے روک دیں تاکہ ان کو اپنے وسائلِ معاش اور اسبابِ عیش سے بلا شرکت
 غیرے لطف اٹھانے کا موقع مل جائے اور آئندہ نسلیں ان کے ساتھ حصہ بٹانے اور
 ان کی زندگی کو غیر مفید اور بے لطف ذمہ داریوں سے گرا بنا کرنے کے لیے پیدا ہی
 نہ ہوں۔

”نتائج“

اب ایک نظر اس تحریک کے اُن نتائج پر بھی ڈال لیجئے جو گذشتہ ۶۰ سال کے عملی تجربہ سے ظاہر ہوئے ہیں۔ ۶۰ سال کی مدت ایک ایسی تحریک کے حُسن و قُبح کا اندازہ کرنے کے لئے بالکل کافی ہے جس کو مختلف ملکوں اور قوموں میں اس قدر کثرت کے ساتھ اشاعت نصیب ہوئی ہو، اور جس کے نتائج کی بار بار تحقیق کی جا چکی ہو۔

طبقات کا عدم توازن | برتھ کنٹرول کرنے والے ممالک میں سے انگلستان کو ایک نمونے کے ملک کی حیثیت سے لیجئے کیونکہ ہمارے پاس دوسرے ممالک کی بہ نسبت اس کے متعلق زیادہ ذرائع معلومات ہیں اور حالات کے اعتبار سے انگلستان اور دوسرے مغربی ممالک میں کچھ زیادہ فرق بھی نہیں ہے۔ انگلستان کے جسٹس راجنل کی رپورٹوں اور نیشنل برتھ ریٹ کمیشن کی تحقیقات سے معلوم ہوتا ہے کہ برتھ کنٹرول کا رواج سب سے زیادہ اعلیٰ اور اوسط طبقہ میں ہے۔ زیادہ تر اچھی تنخواہیں پانے والے کارکن، اعلیٰ تعلیم یافتہ کاروباری لوگ، متوسط طبقہ کے ذی حیثیت لوگ اور دولت مند امراء، تجار اور کارخانہ دار اس تحریک پر عمل ہیں۔ رہے اونے طبقوں کے مزدور اور کام پیشہ، تو ان میں برتھ کنٹرول کا رواج بمنزلہ صفر ہے نہ ان کے معیار زندگی زیادہ بلند ہوئے ہیں، نہ ان کے دلوں میں اونچے حوصلے ہیں، نہ ان میں دولت مندوں کی شان و معاشرت اختیار کرنے کی ہوس ہے۔ اور سب سے زیادہ یہ کہ ان کے ہاں ابھی تک وہی قدیم دستور جاری ہے کہ مرد کمائے اور عورت گھر کا انتظام کرے یہی

وجہ ہے کہ معاش کی قلت، وسائل زندگی کی گرانی، اور مکانات کی تنگی کے باوجود و صبط ولادت کی ضرورت نہیں سمجھتے۔ ان میں شرح پیدائش چالیس فی ہزار کے قریب ہے، اور اس کے برعکس اعلیٰ اور اوسط طبقوں میں شرح پیدائش اتنی کم ہو گئی ہے کہ انگلستان کی مجموعی شرح پیدائش صرف ۱۲ فی ہزار ہے۔ اس کا نتیجہ یہ ہے کہ انگریزی سوسائٹی میں اگلے طبقے بڑھ رہے ہیں اور ان لوگوں کی تعداد روز بروز گھٹتی چلی جا رہی ہے جو عقلی و ذہنی مرتبے کے لحاظ سے بلند درجہ رکھتے ہیں اور جن میں کارفرمائی و رہنمائی کی صلاحیت ہے۔ یہ چیز آخر کار انگریزی قوم کے زوال کی موجب ہوگی۔ اس لئے کہ اس کا لازمی نتیجہ قحط الرجال ہے اور قحط الرجال کے بعد کوئی قوم دنیا میں سر بلند نہیں رہ سکتی۔

زنا اور امراض خبیثہ کی کثرت | صبط ولادت سے زنا اور امراض خبیثہ کو بڑا فروغ نصیب ہوا ہے۔ عورتوں کو دو چیزیں اخلاق کے بلند معیار پر قائم رکھتی ہیں۔ ایک ان کی فطری حیا۔ دوسرے یہ کہ حرامی بچہ کی پیدائش ان کو سوسائٹی میں ذلیل کر دے گی۔ ان میں سے پہلی روک ٹوک توجہ دہیز تہذیب نے بڑی حد تک دور کر دیا۔ رقص و سرود، سینما، ناٹک، کلیں، اور شراب نوشی کی محفلوں میں مردوں کے ساتھ آزادانہ شہرت کے بعد حیا کہاں باقی رہ سکتی ہے۔ رہا حرامی اولاد کی پیدائش کا خوف، تو صبط ولادت کے رواج عام نے اس کو بھی باقی نہ رکھا۔ اب عورتوں اور مردوں کو زنا کا عام لائسنس مل گیا ہے اور زنا کی کثرت کے ساتھ امراض خبیثہ کا ہونا ضروری ہے۔

طلاق کی کثرت | صبط ولادت بھی ان اسباب میں سے ایک ہے جنہوں نے مغربی ممالک میں ازدواجی تعلقات کی بندشوں کو کمزور کر دیا ہے۔ عورت اور مرد کے درمیان زوجی تعلق کو مضبوط کرنے میں اولاد کا بہت بڑا حصہ ہے جب اولاد نہ ہوگی تو زوجین کے لئے ایک

دوسرے کو چھوڑ دینا بہت آسان ہوگا۔ یہی وجہ ہے کہ یورپ میں طلاق کا رواج نہایت کثرت کے ساتھ پھیل رہا ہے، اور طلاق حاصل کرنے والوں میں بڑی اکثریت ان جوڑوں کی پائی جاتی ہے جو بے اولاد ہیں۔ حال کا واقعہ ہے کہ لندن کی عدالت طلاق میں ڈیڑھ منٹ کے اندرہ النکاح فسخ کر لئے گئے اور بلا استثناء وہ سب کے سب ایسے جوڑے تھے جن کے ہاں اولاد نہ ہوئی تھی۔

شرح پیدائش کی کمی سب سے زیادہ اہم نتیجہ یہ ہے کہ خنثی قومیں اس وقت منبیط ولادت پر عمل کر رہی ہیں ان سب کی شرح پیدائش خوفناک حد تک کم ہو گئی ہے۔ اوپر بیان کیا جا چکا ہے کہ اس تحریک کی اشاعت ۱۸۷۰ء سے شروع ہوئی ہے۔ ذیل کے نقشے سے آپ کو معلوم ہوگا کہ اُس وقت مختلف ممالک کی فی ہزار شرح پیدائش کیا تھی اور اس کے بعد سے کس طرح گھٹتی چلی گئی۔

سنگھان	بلجیم	ڈنمارک	فرانس	جرمنی	اطلی	ہالینڈ	ناروے	سویڈ	سویٹزرلینڈ
۳۶۵۳	۳۳۵۲	۳۲۵۶	۲۶۵۲	۴۰۰۹	۳۹۰۲	۳۷۱۱	۳۱۰۸	۳۰۷۸	۳۳۲۰
۲۸۰۵	۲۹۰۴	۲۹۰۶	۲۲۵۰	۳۵۰۷	۳۲۰۶	۳۲۰۳	۲۹۰۶	۲۷۰۰	۲۹۵۰
۲۳۰۱	۲۲۰۶	۲۵۰۶	۱۹۰۰	۲۷۰۵	۳۱۰۷	۲۸۰۳	۲۵۰۲	۲۳۰۱	۳۳۰۱
۱۷۰۸	۱۸۰۹	۲۱۰۰	۱۸۰۸	۲۰۰۷	۲۷۰۸	۲۳۰۸	۱۹۰۷	۱۶۰۹	۱۸۰۲

یہ نقشہ منبیط ولادت کے نتائج صاف ظاہر کر رہا ہے۔ اس تحریک کے آغاز کی تاریخ سے تمام ممالک میں بلا استثناء شرح پیدائش کا کم ہوتا اور برابر کم ہوتے چلے جانا اس بات کی دلیل ہے کہ اگر منبیط ولادت اس کی تہا وجہ نہیں تو ایک بڑی وجہ ضرور ہے۔ خود انگلستان کے رجسٹرار جنرل

نے تسلیم کیا ہے کہ شرح پیدائش کے کم ہونے کی ۷۰ فی صدی ذمہ داری برتھ کنٹرول کے رواج پر ہے۔ انسائیکلو پیڈیا برٹانیکا میں بھی تسلیم کیا گیا ہے کہ مغربی ممالک کی شرح پیدائش کو گھٹانے میں ضبط ولادت کے مصنوعی ذرائع کا حصہ سب سے زیادہ ہے۔

اس سے زیادہ واضح طور پر ضبط ولادت کے نتائج معلوم کرنے کے لئے ان ممالک کی شرح مناکحت اور شرح پیدائش کا مقابلہ کیجئے۔ انگلستان میں ۱۷۷۰ء سے ۱۹۰۱ء تک شرح مناکحت میں ۳۶ فی صدی کی کمی واقع ہوئی لیکن شرح پیدائش ۲۱.۵ فی صدی کم ہو گئی ۱۹۰۱ء سے ۱۹۱۳ء تک شرح مناکحت بدستور قائم رہی مگر شرح پیدائش میں ۵.۶ فی صدی کمی واقع ہوئی ۱۹۱۳ء سے ۱۹۲۶ء کے درمیان مختلف ممالک میں شرح مناکحت اور شرح پیدائش کا جو تناسب پایا گیا ہے، اس کا حال ذیل کے نقشے سے معلوم ہوگا:-

شرح مناکحت	شرح پیدائش
فرانس ۷۰۷ فی صدی اضافہ	۲۸۰۲ فی صدی کمی
جرمنی ۴۰۹ " کمی	۴۹۰۴ " "
اطلی ۸۰۹ " "	۲۹۰۱ " "
ہالینڈ ۳۰۱۰ " "	۴۵۰۶ " "
سوئڈن ۳۰۱۱ " "	۴۵۰۱ " "
ڈنمارک ۳۰۱۲ " "	۳۵۰۶ " "
سوئٹزرلینڈ ۹۰۱۲ " "	۴۴۰۸ " "
انگلستان اور ویلز ۳۰۱۳ " "	۵۱۰۰ " "
ناروے ۰۰۲۶ " "	۳۸۰۰ " "

اسی روش پر امریکہ بھی جا رہا ہے۔ وہاں ۵۰ سال کے اندر شرح پیدائش ۴۰ فی ہزار سے گھٹ کر ۲۱ فی ہزار رہ گئی ہے۔ ۱۹۱۶ء سے ۱۹۷۰ء تک شرح مناکحت میں امریکی صدی کی کمی واقع ہوئی مگر شرح پیدائش اس مدت میں ۴۰ فی صدی کم ہوئی۔ اس سے صاف معلوم ہوتا ہے کہ ضبط ولادت پر عمل کرنے والے ممالک میں عورت اور مرد کے زوجی تعلقات روز بروز کس قدر بے نتیجہ ہوتے جا رہے ہیں۔ شاید یوں میں جتنی کمی ہو رہی ہے اس سے زیادہ کمی پیدائش میں ہو رہی ہے۔

شرح پیدائش کی اس روز افزوں کمی کے باوجود ان ممالک کی آبادی میں جو تھوڑا بہت اضافہ ہو رہا ہے اس کی وجہ صرف یہ ہے کہ فن طب کی ترقی اور حفظانِ صحت کی وسیع تدابیر نے شرح اموات کو بھی بڑی حد تک گھٹا دیا ہے۔ لیکن اب شرح اموات اور شرح پیدائش میں تھوڑا ہی فرق رہ گیا ہے اور عام طور پر خوف کیا جا رہا ہے کہ عنقریب شرح پیدائش شرح اموات سے کم ہو جائیگی جس کے معنی یہ ہیں کہ ان قوموں میں جتنے آدمی پیدا ہوں گے ان سے زیادہ مر جائیں گے۔ انگلستان میں ۱۹۳۷ء کے رجب اول میں پیدائش کی تعداد ۱۴۸۹ تھی اور اموات کی تعداد ۱۵۰۰۲۔ گویا تین مہینے کے اندر آبادی میں ۲۱ ہزار سے زیادہ کمی واقع ہوئی ۱۹۳۷ء کے اسی زمانہ کی بہ نسبت پیدائش میں ساڑھے تین ہزار کمی ہوئی اور اموات میں ساڑھے ۱۶ ہزار کا اضافہ ہو گیا۔ ۱۹۳۳ء کے رجب دوم میں پیدائش کی تعداد اموات سے زیادہ تھی مگر آبادی کا اضافہ معمول سے کم رہا۔ اٹلی میں ۱۹۲۴ء کی بہ نسبت ۱۹۳۲ء میں ایک لاکھ ۲۲ ہزار بچے کم پیدا ہوئے مگر اس مدت میں اموات کی کمی صرف ۵۵ ہزار تھی۔ سب سے زیادہ خطرناک حالت فرانس کی ہے جہاں انیسویں صدی کے آغاز سے شرح پیدائش برابر گھٹتی چلی جا رہی ہے۔ ۱۹۷۰ء میں شرح پیدائش ۳۲،۲ تھی۔ ۱۹۷۰ء میں ۲۲

ہو گئی، اور اب ۸ فی ہزار ہے۔ لیکن شرح اموات کی تقبیل شرح پیدائش کی تقبیل کا ساتھ نہیں دے رہی ہے۔ ۱۹۳۲ء میں فرانس کے ۱۰ اقطاع (Departments) میں سے بارہ ایسے تھے جن میں شرح پیدائش شرح اموات سے زیادہ تھی۔ ۱۹۳۳ء میں صرف چھ اقطاع ایسے رہ گئے۔ اس کے معنی یہ ہیں کہ ملک کے ۶ حصے آبادی میں تھوڑا سا اضافہ کر رہے ہیں اور ان کے مقابلہ میں ۸۴ حصے ایسے ہیں جہاں پیدائش کی بہ نسبت اموات کی تعداد زیادہ ہے۔

رد عمل | ان حالات نے تمام یورپ کے دوراندیش مدبرین میں اضطراب پیدا کر دیا ہے۔ مختصر اہم بیان کریں گے کہ مختلف ممالک میں شرح پیدائش کی اس کمی کو کس نظر سے دیکھا جا رہا ہے۔

انگلستان | ۱۹۱۶ء میں ایک نیشنل برتھ ریٹ کمیشن مقرر کیا گیا جس میں طب، معاشیات، سائنس، عدویات (Statistics)، تعلیم، اور دینیات کے ۲۳ ماہرین شریک کئے گئے۔ حکومت کی جانب سے ڈاکٹر اسٹونسن (Stevenson) مہتمم عدویات، اور سر آر تھرنیوز ہوم (Newsholme) پرنسپل میڈیکل آفیسر اس میں شریک ہوئے۔ اس کمیشن کی طرف سے اب تک متعدد رپورٹیں شائع ہو چکی ہیں۔ ایک رپورٹ میں لکھا گیا ہے کہ:-

برطانیہ کو اپنی شرح پیدائش کی روز افزوں کمی پر نہایت دلچسپی کی نظر کرنی چاہیے اور اس کمی کو روکنے اور حتیٰ الوسع زیادتی کی طرف لے جانے کے لئے ایسی تدابیر اختیار کرنی چاہئیں جو اس کے امکان میں ہوں۔

سر جارج نیومن جو انگلستان کی وزارت صحت کے چیف میڈیکل آفیسر ہیں شرح پیدائش کی کمی پر اظہار خیال کرتے ہوئے لکھتے ہیں:-

”اگر اس کمی کو نہ روکا گیا تو برطانیہ ایک چوتھے درجہ کی طاقت ہو جائے گی۔“

سر ولیم بیورج (Beveridge) لندن اسکول آف اکنامکس کے ڈائریکٹر نے حال میں

اپنی ایک نشر صوفی تقریر میں کہا کہ اموات اور پیدائش کا تناسب اگر اسی رفتار سے بگڑتا رہتا تو آئندہ دس سال میں انگلستان کی آبادی گھٹنی شروع ہو جائے گی اور ۳۰ سال کے اندر ۲۰ لاکھ کی کمی واقع ہوگی۔ قریب قریب یہی رائے لورپول یونیورسٹی کے پروفیسر کارسانڈرس کی ہے۔ اس خطرے کو دور کرنے کے لئے ضبط ولادت کے خلاف تحریک شروع ہو گئی ہے۔ اور جمعیت حیات قومی (League of National life) کے نام سے ایک انجمن قائم کی گئی ہے جس میں ممتاز مرد اور خواتین شریک ہیں:-

فرانس | حکومت کو اس خطرے کا احساس ہو گیا ہے کہ شرح پیدائش کا زوال فرانسیسی قوم کا زوال ہے۔ فرانس کے اہل بصیرت محسوس کر رہے ہیں کہ اگر اسی رفتار سے ان کی آبادی گھٹتی رہی تو ایک روز فرانسیسی قوم صفحہ ہستی سے مٹ جائیگی۔ مردم شماری کی رپورٹوں سے معلوم ہوتا ہے کہ ۱۹۱۱ء کے مقابلہ میں ۱۹۲۱ء میں فرانس کی آبادی ۲۱ لاکھ کم ہو گئی۔ ۱۹۲۱ء میں ۱۵ لاکھ کا اضافہ ہوا لیکن وہ زیادہ تر غیر ملکی لوگوں کی درآمد کا نتیجہ تھا۔ فرانس میں اجنبی قوموں کی تعداد بڑھتی جا رہی ہے یہاں تک کہ آبادی کا ۲۰ فی صدی حصہ اجنبی ہے۔ یہ فرانسیسی قوم کے لیے ادبھی زیادہ خطرناک ہے، کیونکہ قوم پرستی کے موجودہ دور میں اجنبی آبادی کا بڑھنا اور وطنی آبادی کا گھٹنا قومی زندگی کے لئے تباہی کا پیش خیمہ ہے۔ فرانس میں ایک بردست تحریک (National Alliance for the Increase of Population) کے نام سے

اس خطرہ کا مقابلہ کرنے کے لئے شروع ہو گئی ہے۔ حکومت نے ضبط ولادت کی تعلیم اور نشر و اشاعت کو قانوناً ممنوع قرار دیا ہے۔ آبادی بڑھانے کے لیے تقریباً ایک درجن قوانین نافذ کئے گئے ہیں جن کی رو سے زیادہ بچے پیدا کرنے والے خاندانوں کو مالی امداد دی جاتی ہے، ٹیکس میں کمی کی جاتی ہے، تنخواہیں، مزدور ہاں، اور پنشنیں زیادہ دی جاتی ہیں۔ ان کے لیے

ریل کے کرانے کم کیے جاتے ہیں حتیٰ کہ انہیں تمنغے تک دیے جاتے ہیں اور دوسری طرف شادی نہ کرنے والوں یا بچے نہ رکھنے والے جوڑوں پر (Surtax) لگایا جاتا ہے۔ گویا بعد از خرابی بسیار اب فرانسیسی قوم کی آنکھ کھلی ہے اور وہ اس گناہ کا کفارہ ادا کر رہی ہے جو اس نے قوانین فطرت سے انحراف کر کے ضبط ولادت کی صورت میں کیا تھا۔

جرمنی | نازی جماعت نے برسرِ اقتدار آنے کے بعد آبادی کے بڑھتے ہوئے زوال کو سب سے بڑا خطرہ قرار دیا اور اس کے تدارک کی کوشش کی۔ ایک نازی اخبار نے لکھا کہ:-

”اگر ہماری شرح پیدائش اسی طرح گھٹتی رہی تو خوف ہے کہ ایک وقت ہماری قوم بالکل بانجھ ہو جائیگی اور موجودہ نسل کے کاموں کو نبھانے کے لیے نئی نسلیں اٹھنی بند ہو جائیں گی۔“

اس حالت کی اصلاح کے لیے حکومت نے ضبط ولادت کی تعلیم و ترویج کو قانوناً روک دیا۔ عورتوں کو کارخانوں اور دفاتروں سے خارج کرنا شروع کر دیا۔ نوجوانوں کو نکاح کی طرف رغبت دلانے کے لیے قرضہ شادی (Marriage loan) کے نام سے رقبے دیں۔ بن بیا ہوں اور بے اولادوں پر ٹیکس لگائے اور زیادہ بچے پیدا کرنے والوں پر ٹیکس کم کر دیے۔ ۱۹۳۷ء میں ایک کروڑ پونڈ کے قرضہ ہائے شادی دیے گئے جن سے ۶ لاکھ مردوں اور عورتوں نے فائدہ اٹھایا۔ ۱۹۳۷ء کے نئے قانون کی رُو سے ایک بچہ پیدا ہونے پر انکم ٹیکس میں ۵ فی صدی، دو بچوں پر ۳ فی صدی، تین پر ۵ فی صدی، چار پر ۷ فی صدی، پانچ پر ۹ فی صدی کمی کی جاتی ہے، اور جب چھ بچے ہوتے ہیں تو پورا انکم ٹیکس معاف کر دیا جاتا ہے۔

اطلی | مسولینی کی حکومت ۱۹۳۳ء سے آبادی بڑھانے کی طرف خاص توجہ کر رہی ہے۔ ضبط ولادت کی نشر و اشاعت قانوناً ممنوع ہے۔ نکاح اور تناسل کی ترغیب کے لیے وہ

تمام تدابیر اختیار کی جا رہی ہیں جو جرمنی اور فرانس کے حالات میں بیان کی گئی ہیں -
سویڈن | حال میں سویڈن کے ایک سابق وزیر (Trygger) نے پارلیمنٹ (Riksdag) میں تقریر کرتے ہوئے کہا کہ اگر سویڈش قوم خود کشی نہیں کرنا چاہتی ہے تو شرح پیدائش کی روزافزوں کی کو روکنے کیلئے فوری تدبیر اختیار کرنے کی ضرورت ہے۔ ۱۹۲۱ء سے شرح پیدائش کی کمی خوفناک ہو گئی ہے اور آبادی میں اضافہ ہو گیا ہے، اس تنبیہ کا یہ اثر ہوا کہ اب سویڈش پارلیمنٹ ایک کمیشن مقرر کرنے والی ہے جو آبادی کی توفیر کے ذرائع دریافت کریگا۔

اب آپ برتھ کنٹرول سے کافی روشناس ہو چکے ہیں۔ آپ کو معلوم ہو چکا ہے کہ تحریک کی حقیقت کیا ہے، کن وجوہ سے یہ پیدا ہوئی، کن اسباب سے اس نے ترقی کی، جن ممالک میں یہ رائج ہوئی وہاں اس کے کیا نتائج رونما ہوئے، اور جنہوں نے اس کا اچھی طرح تجربہ کر لیا ہے وہ اب اس کو کس نگاہ سے دیکھ رہے ہیں۔ اس کے بعد ہمیں امید ہے کہ برتھ کنٹرول کے متعلق اسلام کا فتوے زیادہ آسانی کے ساتھ آپ کی سمجھ میں آئے گا، زیادہ گہرائی کے ساتھ ذہن نشین ہو گا اور اس کی مصلحتیں زیادہ روشنی کے ساتھ آپ پر واضح ہوں گی۔

بعد کا اضافہ ۱۹۳۶ء کی فرانسیسی مردم شماری منظر ہے کہ پانچ سال کے اندر فرانس کی آبادی میں صرف پانچ لاکھ ۸۰ ہزار کا اضافہ ہوا۔ ۱۹۲۱ء میں شرح پیدائش ۲۴، ۱۹۳۶ء میں صرف ۲۰، ۱۹۵۲ء میں ہزارہ گئی۔ ۱۹۳۶ء کے بین الاقوامی اعداد و شمار سے ظاہر ہوتا ہے کہ جرمنی کے سوا تمام بڑے بڑے ممالک کی شرح پیدائش میں کمی واقع ہوئی ہے۔ انگلستان کی شرح پیدائش تو فرانس سے بھی کم ہے، یعنی ۱۹۵۲ء میں ہزار تین سال کے اندر شرح اموات اور شرح پیدائش برابر ہو جانے کا اندیشہ ظاہر کیا جا رہا ہے۔

اصول اسلام

صفحات گذشتہ میں تحریک ضبط ولادت کی ترقی کے اسباب اور اس کے نتائج کا جو تفصیلی بیان پیش کیا گیا ہے اس کو بنظر غائر ملاحظہ کرنے سے دو اہم حقیقتیں منکشف ہوتی ہیں۔

ایک یہ کہ اہل مغرب میں ضبط ولادت کی خواہش پیدا ہونا اور اس تحریک کا اس کثرت سے ان کے افراد میں رائج ہو جانا کچھ اس وجہ سے نہیں ہے کہ ان کی فطرت ہی تو والد تناسل سے پرہیز کا اقتضا کرتی ہے بلکہ اس کی اصلی وجہ یہ ہے کہ دو صدیوں سے ان کے ہاں تمدن و تہذیب اور معیشت و معاشرت کا جو نظام رائج ہے اُس نے ایسے حالات پیدا کر دیے ہیں جن میں وہ اولاد سے بچنے اور تو والد تناسل سے نفرت کرنے پر مجبور ہو گئے ہیں۔ اگر یہ حالات نہ ہوتے تو وہ اب بھی اُسی طرح ضبط ولادت سے بیگانہ رہتے جس طرح انیسویں صدی عیسوی کے وسط میں تھے۔ کیونکہ ان کی جو فطرت اس زمانے میں اولاد کی محبت اور تو والد تناسل کی جانب رغبت کا اقتضا کرتی تھی، وہی فطرت اب بھی موجود ہے۔ ۶۰ سال کے اندر اس میں کوئی انقلاب رونما نہیں ہوا ہے۔

دوسرے یہ کہ ضبط ولادت کے رواج سے مغربی قومیں جن خطرات و مشکلات میں گھر گئی ہیں انہوں نے یہ بات ثابت کر دی ہے کہ ضبط ولادت کی تحریک، قوانین فطرت میں جو ترمیم کرنا چاہتی ہے وہ انسان کے لئے سخت نقصان دہ ہے اور درحقیقت فطرت کے

قوانین لائق ترمیم نہیں ہیں بلکہ وہ نظام تمدن و تہذیب اور نظام معیشت و معاشرت بدل دینے کے لائق ہے جو انسان کو قوانین فطرت کی خلاف ورزی پر مجبور کر کے ہلاکت کی طرف لے جاتا ہے۔

اصول اسلام | مغربی تجربہ کے یہ دو سبق ہم کو اصول اسلام سے بہت قریب لے جاتے ہیں۔ اسلام دین فطرت ہے اور اُس نے شخصی و اجتماعی طرز عمل کے لئے جتنے طریقے مقرر کیے ہیں وہ سب اس قاعدہ کلیہ پر مبنی ہیں کہ انسان اُن قوانین فطرت کی پیروی کرے جن پر کائنات کا یہ سارا نظام چل رہا ہے اور کوئی ایسا طرز زندگی اختیار نہ کرے جو قوانین فطرت کی خلاف ورزی پر اس کو مجبور کرتا ہو۔ قرآن مجید ہم کو بتاتا ہے کہ اللہ تعالیٰ نے ہر چیز کو پیدا کر کے اس کی جبلت میں اس طریقہ کی تعلیم بھی و دیوت فرمادی ہے جس پر چل کر وہ چیز نظام وجود میں اپنے حصہ کا کام ٹھیک ٹھیک انجام دے سکتی ہے۔

رَبَّنَا الَّذِي اَعْطٰی كُلَّ شَيْءٍ
خَلْقَهُ شَرِّهُ هَدَاۤءَ۔ ہمارا رب وہ ہے جس نے ہر شے کو اس کی خاص
بناوٹ عطا کی چہر اس کو اُن اغراض کے پورا کرنے

کی راہ بھی بتادی جن کے لئے وہ پیدا کی گئی ہے۔ (۲۰: ۳)

کائنات کی تمام چیزیں بے چون و چرا اس ہدایت کی پیروی کر رہی ہیں، اس لیے کہ اللہ نے ان کے لیے جو راستہ مقرر فرمادیا ہے اس سے ہٹنے کی ان میں قدرت ہی نہیں۔ البتہ انسان کو یہ قدرت دی گئی ہے کہ وہ اس راستہ سے ہٹ سکتا ہے، اس پر چلنے سے انکار کر سکتا ہے، اپنی عقل اور ذہانت غلط کام لے کر اس کے خلاف دوسرے راستے نکال سکتا ہے اور کوشش کر کے ان پر چل بھی سکتا ہے لیکن ہر وہ راستہ جسے انسان خدا کے بنائے ہوئے راستہ کو چھوڑ کر اپنی ہوائے نفس کے اتباع میں ایجاد و اختیار کرتا ہے ٹیڑھا راستہ

ہے اور اس کی پیروی گمراہی ہے۔

وَمَنْ أَضَلُّ مِمَّنِ اتَّبَعَ هَوَاهُ
یَغْیِرْ هُدًى مِّنَ اللَّهِ (۲۸ : ۵)
اس سے زیادہ گمراہ اور کون ہوگا جس نے اللہ کی ترغیبتی
کے بغیر اپنی خواہش نفس کی پیروی کی۔

یہ گمراہی ظاہر میں خواہ کتنی ہی مفید نظر آئے لیکن درحقیقت جو انسان اللہ کے بتائے
ہوئے راستے کو چھوڑتا ہے اور اس کی مقرر کی ہوئی حدود سے تجاوز کرتا ہے وہ خود اپنے
اوپر ظلم کرتا ہے کیونکہ انجام کار میں اس کی غلط کاری خود اسی کے لیے نقصان دہ اور موجب
ہلاکت ثابت ہوتی ہے۔

وَمَنْ يَتَعَدَّ حُدُودَ اللَّهِ فَقَدْ
ظَلَمَ نَفْسَهُ (۱ : ۶۵)
اور جس کسی نے اللہ کی حدود سے تجاوز کیا
اس نے خود اپنے اوپر ظلم کیا۔

قرآن کہتا ہے کہ خدا کی بناوٹ کو بدلنا اور ان قوانین فطرت کو توڑنا جہنمیں اللہ
تعالیٰ نے اس کائنات میں جاری کیا ہے دراصل ایک شیطانی فعل ہے اور شیطان
ہی اس فعل کی تعلیم دیتا ہے۔

وَلَا مَرْتَبَ لَهُمْ فَلَیْغَیْبُ رَنِّ خَلْقِ اللَّهِ
شیطان نے کہا کہ میں اولادِ آدم کو حکم دینگا کہ
اللہ کی بناوٹ کو بدل ڈالیں۔ (۱۸ : ۴)

اور شیطان کون ہے؟ وہ جو ازل سے انسان کا کھلا دشمن ہے۔

وَلَا تَتَّبِعُوا خُطُوَاتِ الشَّیْطَانِ
إِنَّهُ لَکُمُ عَدُوٌّ مُّبِیْنٌ ۚ إِنَّ الشَّیْطَانَ
یَأْمُرُکُمْ بِالسُّوْءِ وَالْفَحْشَاءِ (۲ : ۲۱)
اور تم شیطان کی پیروی نہ کرو کیونکہ وہ تمہارا
کھلا دشمن ہے۔ وہ تم کو بدی اور بے حیائی
کے کام کرنے کا حکم دیتا ہے۔

پس اسلام نے جس قاعدے پر اپنے نظام تمدن و تہذیب اور نظام معیشت

ومعاشرت کی بنیاد رکھی ہے وہ یہ ہے کہ انسان انفرادی اور مجموعی حیثیت سے اپنی فطرت کے تمام مقتضیات کو ٹھیک ٹھیک قوانین فطرت کے مطابق پورا کرے اور اللہ کی دی ہوئی تمام قوتوں سے اُس طریقہ پر کام لے جس کی ہدایت خود اللہ نے دی ہے۔ نہ کسی قوت کو معطل دبیکار بنائے نہ کسی قوت کے استعمال میں اللہ کی بخشی ہوئی ہدایت سے انحراف کرے اور نہ شیطانی تحریص و ترغیب سے گمراہ ہو کر اپنی فلاح و بہبود اُن طریقوں میں تلاش کرے جو فطرت کی سیدھی راہ سے ہٹ کر نکلتے ہیں۔

تمدن اسلام میں ضبط ولادت کی گنجائش ہی نہیں | اس قاعدے کو پیش نظر رکھ کر جب آپ اسلام پر نگاہ ڈالیں گے تو آپ دیکھیں گے کہ اسلامی نظام تمدن نے سرے سے اُن اسباب و دواعی کا ہی استیصال کر دیا ہے جن کی وجہ سے انسان اپنی فطرت کے اس اہم اقتضا یعنی توالد و تناسل سے پرہیز کرنے پر مجبور ہوتا ہے۔ یہ آپ کو معلوم ہو چکا ہے کہ انسان کو انسان ہونے کی حیثیت سے برتھ کنٹرول کی ضرورت داعی نہیں ہوتی، نہ اس کی عین سرشت اس کا اقتضا کرتی ہے بلکہ ایک خاص طرز کا نظام تمدن جب کسی انسانی جماعت میں مخصوص قسم کے حالات پیدا کر دیتا ہے، تب انسان مجبور ہو جاتا ہے کہ اپنی آسائش اور اپنی فلاح و بہبود کی خاطر اپنی آئندہ نسل کا سلسلہ منقطع کر دے، یا اس کو بڑی حد تک گھٹانے کی کوشش کرے۔ اس سے آپ خود نتیجہ نکال سکتے ہیں کہ اگر کوئی تمدن اس خاص طرز سے مختلف طرز پر قائم ہوا اور اس میں وہ مخصوص قسم کے حالات پیدا ہی نہ ہوں تو سرے سے وہ مشکلات اور وہ دواعی وجود ہی میں آئیں گے جو انسان کو اللہ کی بناوٹ کے بدلنے، اور اس کی حدود سے تجاوز کرنے، اور قوانین فطرت کے مقتضیات سے انحراف کرنے پر آمادہ کرتے ہیں۔

اسلام کے نظام معاشی نے سرمایہ داری کی جو کھاٹ دی ہے۔ وہ سود کو حرام کرتا ہے۔ اجارہ داری کو روکتا ہے۔ جوئے اور شے کو ناجائز قرار دیتا ہے۔ مال جمع کرنے سے منع کرتا ہے۔ اور زکوٰۃ و وراثت کے طریقے جاری کرتا ہے۔ یہ احکام ان بہت سی خرابیوں کا استیصال کر دیتے ہیں جنہوں نے مغرب کی معاشی زندگی کو سرمایہ داروں کے سوا اور سب کے لیے ایک مستقل عذاب بنا دیا ہے۔

اسلام کے نظام معاشرت نے عورت کو وراثت کے حقوق دیئے ہیں، مرد کی کمائی میں اس کا حق مقرر کیا ہے مرد و عورت کے دائرہ عمل کو فطری حدود میں تقسیم کیا ہے، عورتوں اور مردوں کے آزادانہ اختلاط کو حجاب شرعی کے ذریعہ سے روک دیا ہے اور اس طرح معیشت و معاشرت کی ان بہت سی خرابیوں کو دور کر دیا ہے جن کی وجہ سے عورت اپنے فطری فرض افزائش نسل و تربیت اولاد سے انحراف کرنے پر آمادہ یا مجبور ہوتی ہے۔

اسلام کی اخلاقی تعلیمات انسان کو سادہ اور پرہیزگارانہ زندگی بسر کرنا سکھاتی ہیں۔ وہ زنا کاری اور شراب خواری کو حرام کرتا ہے۔ رقص و سرود سے (جو قوی ترین محرکات زنا میں سے ہے) روکتا ہے۔ بہت سے اُن تفریحی مشاغل اور عیش پسندانہ تفریحات کی راہ بند کرتا ہے جو انسان کو فضول خرچ بناتے ہیں۔ لباس، مکان اور آرائش و آسائش کے اسباب میں کفایت شعاری برتنے کی تاکید کرتا ہے اور اس بد اخلاقی، اسراف اور حد سے بڑھی ہوئی لذت پرستی کا استیصال کر دیتا ہے جو مغربی ممالک میں برقعہ کنٹرول کی ترویج کے اہم اسباب میں سے ہے۔ اس کے ساتھ اسلام آپس کی ہمدردی اور امداد باہمی کی تعلیم دیتا ہے۔ صلہ رحمی کی تاکید کرتا ہے۔ ہمسایوں کی مدد اور غریب و نادار بنائے نوع پر انفاق

فی سبیل اللہ کا حکم دیتا ہے اور خود غرضی و نفس پرستی سے روکتا ہے۔ یہ سب چیزیں انسان میں منفرد اور دوسری طرف سوسائٹی میں مجتمعاً ایک ایسا اخلاقی ماحول پیدا کر دیتی ہیں جس میں ضبط و ولادت کے داعیات پیدا ہی نہیں ہو سکتے۔

سب سے بڑی بات یہ ہے کہ اسلام نے خدا پرستی کی تعلیم دی ہے۔ وہ خدا پر بھروسہ کرنا سکھاتا ہے اور یہ حقیقت انسان کے ذہن نشین کر دیتا ہے کہ اس کا اور ہر جاندار کا اصلی راز حق تعالیٰ ہے۔ یہ چیز انسان میں وہ ذہنیت پیدا ہی نہیں ہونے دیتی جس سے وہ اپنی زندگی میں صرف اپنے ہی ذرائع اور اپنی ہی کوشش پر بھروسہ کرنے لگتا ہے۔

خلاصہ کلام یہ کہ اسلام کے اجتماعی قوانین اور اس کی اخلاقی تعلیمات اور روحانی تربیت نے ان اسباب و دواعی میں سے ہر سبب کو اور ہر داعیہ کو مٹا دیا ہے جو مغربی تمدن و تہذیب میں ضبط و ولادت کے لیے باعث تحریک ہوئے ہیں۔ اگر انسان ذہنی و عملی حیثیت سے ایک سچا مسلمان ہو تو نہ کبھی اس کے نفس میں ضبط و ولادت کی خواہش پیدا ہو سکتی ہے اور نہ اس کی زندگی میں ایسے حالات پیش آ سکتے ہیں جو اس کو فطرت کے سیدھے راستے سے منحرف ہونے پر مجبور کر دیں:-

ضبط و ولادت کے متعلق اسلام کا فتوے | یہ تو مسئلہ کاہلی (Negative)

پہلو تھا۔ اب ہم کو ایجابی (Positive) پہلو سے دیکھنا چاہیے کہ ضبط و ولادت کے متعلق اسلام کا فتویٰ کیا ہے:-

قرآن مجید میں ایک جگہ یہ قاعدہ کلیہ بیان کر دیا گیا ہے کہ تغیر خلق اللہ ایک شیطانی فعل ہے وَلَا مَرْتَبَ لَهُمْ فَلَاحٌ خَلَقَ اللَّهُ (۴: ۱۸) اس آیت میں تغیر خلق اللہ سے مراد

یہ ہے کہ اللہ تعالیٰ نے جس چیز کو جس غرض کے لئے بنایا ہے، اُس کو اُس غرض اصلی سے پھیر کر کسی دوسری غرض کے لئے استعمال کیا جائے یا اس طوطا اس سے کام لیا جائے کہ غرض اصلی اس سے فوت ہو جائے۔ اس قاعدہ کلیہ کے تحت ہم کو دیکھنا چاہیے کہ عورت اور مرد کے زوجی تعلق میں "خلق اللہ یعنی اس تعلق کی فطری غرض کیا ہے اور ضبط ولادت سے تغیر خلق اللہ لازم آتی ہے یا نہیں بخود قرآن مجید اس سوال کے حل میں ہماری رہنمائی کرتا ہے۔ وہ عورت اور مرد کے زوجی تعلق کی دو غرضیں بتاتا ہے، ایک یہ کہ:-

نِسَاءُكُمْ حُرَّتٌ لَّكُمْ فَاتَّوْا
حُرَّتْكُمْ اَتٰی شَنْتُمْ وَفَدِّمُوا
لَا نَفْسُكُمْ (۲: ۲۸)

تمہاری عورتیں تمہارے لیے کھیتیاں ہیں پس
تم جس طرح چاہو اپنی کھیتوں میں جادو اور اپنے
لیے آئندہ کا بندوبست کرو۔

اور دوسری یہ ہے کہ:-

وَمِنْ اٰیٰتِهٖ اَنْ خَلَقَ لَكُمْ مِنْ
اَنْفُسِكُمْ اَزْوَاجًا لِّتَسْكُنُوْا
اَلَيْهَا وَجَعَلَ بَيْنَكُمْ مَوَدَّةً
وَرَحْمَةً (۳۰: ۳)

اور اللہ کی نشانیوں میں سے ایک یہ ہے کہ
اس نے تمہارے لیے تمہیں میں سے جوڑے پیدا
کیے تاکہ تم ان کے پاس سکون حاصل کرو اور اس
نے تمہارے درمیان محبت و رحمت پیدا کی۔

پہلی آیت میں عورتوں کو "کھیتی" کہہ کر ایک حیاتی حقیقت (Biological fact) کا اظہار کیا گیا ہے حیاتیات (Biology) کے نقطہ نظر سے مرد کی حیثیت کا شتکار کی ہے اور عورت کی حیثیت کھیتی کی اور ان دونوں کے تعلق سے فطرت کی اولین غرض بقائے نوع ہے۔ اس غرض میں انسان اور حیوان اور نبات سب مشترک ہیں۔

دوسری آیت میں اس تعلق کی ایک اور غرض بھی بیان کی ہے اور وہ قیام تمدن

ہے جس کی بنیاد شوہر اور بیوی کے باہم مل کر رہنے سے پڑتی ہے۔ یہ غرض انسان کے لئے مخصوص ہے اور انسان کی مخصوص بناوٹ ہی میں ایسے داعیات پیدا کر دیے گئے ہیں جو اس غرض کے پورا کرنے کے لیے ابھارتے ہیں۔

خلق اللہ کی تسخیر | اللہ تعالیٰ نے اس دنیا کے کارخانے کو چلانے کے لیے منجملہ بہت سے انتظامات کے دو زبردست انتظام کئے ہیں۔ ایک تغذیہ دوسرے تولید۔ تغذیہ کا مقصد یہ ہے کہ جو انواع اس وقت موجود ہیں وہ ایک مدت معینہ تک زندہ رہ کر اس کارخانہ کو چلاتی رہیں۔ اس کے لیے رب العالمین نے غذا کا دافر سامان مہیا کیا۔ اجسام نامیہ (Organic

bodies) میں غذا کو جذب کرنے اور اس کو اپنا جز بنانے کی قابلیت پیدا کی اور ان میں غذا کی طرف ایک طبعی خواہش پیدا کر دی جو ان کو غذا حاصل کرنے پر مجبور کرتی ہے۔ اگر یہ نہ ہوتا تو تمام اجسام نامیہ (خواہ نباتات ہوں یا حیوانات یا انسان) ہلاک ہو جائیں اور اس کارخانہ عالم میں کوئی رونق باقی نہ رہے لیکن فطرت الہیہ کے نزدیک اشخاص و افراد کے بقا کی نسبت انواع و اجناس کا بقا زیادہ اہمیت رکھتا ہے کیونکہ اشخاص کے لئے زندگی کی ایک بہت ہی قلیل مدت ہے اور اس کارخانہ کو چلانے کے لیے ضروری ہے کہ اشخاص کے مرنے سے پہلے دوسرے اشخاص ان کی جگہ لینے کے لیے پیدا ہو جائیں۔ اس دوسری اعلیٰ اور اثرن ضرورت کو پورا کرنے کے لیے فطرت نے تولید کا انتظام کیا ہے۔ انواع میں نر اور مادہ کی تقسیم، نر و مادہ کے اجسام کی جداگانہ ساخت، دونوں میں ایک دوسرے کی جانب میلان اور زوجی تعلق کے لیے دونوں میں ایک زبردست خواہش کا موجود ہونا، یہ سب کچھ اسی غرض کے لیے ہے کہ دونوں مل کر اپنی موت سے پہلے اپنے جیسے افراد اللہ تعالیٰ کے اس کارخانہ کو چلانے کے لیے پیدا کر دیں۔ اگر یہ غرض نہ ہوتی تو سرے سے نر و مادہ یا

مرد و عورت کی علیحدہ علیحدہ اصناف پیدا کرنے کی ضرورت ہی نہ تھی۔

پھر دیکھئے کہ جو انواع کثیر الاولاد ہوتی ہیں ان میں فطرت نے اولاد کی محبت کا کوئی خاص جذبہ پیدا نہیں کیا کہ وہ اپنے بچوں کی نگرانی اور حفاظت کریں۔ اس لیے کہ یہ انواع محض اپنی کثرت تناسل کے بل پر قائم رہتی ہیں۔ لیکن جن انواع کی اولاد کم ہوتی ہے ان میں اولاد کی محبت پیدا کی گئی ہے اور ماں باپ کو مجبور کیا گیا ہے کہ وہ ایک کافی عرصہ تک اپنی اولاد کی نگرانی و حفاظت کریں یہاں تک کہ وہ اپنی حفاظت کے قابل ہو جائیں۔ اس معاملہ میں انسان کا بچہ سب سے زیادہ کمزور ہوتا ہے اور زیادہ مدت تک ماں باپ کی نگرانی کا محتاج رہتا ہے۔ دوسری طرف انواع حیوانی میں شہوت کا جذبہ یا تو مٹا ہوتا ہے، یا جلیبلی مطالبات کے تحت محدود ہوتا ہے۔ لیکن انسان میں یہ جذبہ نہ تو مٹا ہوا ہے اور نہ جبلت نے اس کو محدود کیا ہے۔ اس لیے نوع انسانی میں عورت اور مرد ایک دوسرے کے ساتھ دائمی تعلق رکھنے پر مجبور ہیں۔ یہی دونوں چیزیں انسان کو مدنی الطبع بناتی ہیں۔ یہیں سے گھر کی بنیاد پڑتی ہے اور گھر سے خاندان اور خاندان سے قبیلے بنتے ہیں۔ اور آخر کار اسی بنیاد پر تمدن کی عمارت قائم ہوتی ہے۔

اس کے بعد انسانی ساخت پر غور کیجئے حیاتیات کے مطالعہ سے ہم کو معلوم ہوتا ہے کہ انسان کے جسم کی بناوٹ میں شخصی مفاد پر نوعی مفاد کو ترجیح دی گئی ہے اور انسان کو جو کچھ دیا گیا ہے اس کی ذات سے زیادہ اس کی نوع کے مفاد کے لئے ہے۔ انسان کے جسم میں اُس کے صنفی غدد (Sexual glands) سب سے زیادہ اہم خدمات انجام دیتے ہیں۔ یہ غدد سے ایک طرف انسان کے جسم کو وہ ماریجیات (Harmon) بہم پہنچاتے ہیں جو اس میں حسن و جمال، رونق و تازگی، ذہانت اور تیزی و توانائی اور قوت

عمل پیدا کرتا ہے اور دوسری طرف یہی غدے انسان میں تولید کی قوت پیدا کرتے ہیں جو عورت اور مرد کو تناسل کے لئے باہم ملنے پر مجبور کرتی ہے جس وقت انسان نوعی خدمت کے لئے مستعد ہوتا ہے، وہی زمانہ اس کے شباب اور حُسن اور عمل کا بھی ہوتا ہے اور جب وہ نوعی خدمت کے قابل نہیں ہوتا تو وہی زمانہ اس کے ضعف اور بڑھاپے کا ہوتا ہے زوجی فعلیت کا کمزور ہونا ہی دراصل آدمی کے لیے موت کا پیغام ہے۔ اگر انسان کے جسم سے اس کے صنفی غدہ نکال دیے جائیں تو جس طرح وہ نوعی خدمت کے قابل نہیں رہتا اسی طرح شخصی خدمت کے لیے بھی اس کی قابلیت بہت کم ہو جاتی ہے اس لیے کہ ان غدوں کے بغیر اس کی دماغی اور جسمانی قوتیں نہایت کمزور ہوتی ہیں۔

عورت کے جسم میں نوعی مفاد کی خدمت کو مرد سے بہت زیادہ اہمیت دی گئی ہے معلوم ایسا ہوتا ہے کہ عورت کے جسم کی سائی مشین اسی لیے بنائی گئی ہے کہ وہ بقائے نوع کی خدمت انجام دے۔ وہ جب اپنے شباب کو پہنچتی ہے تو ایام ماہواری کا دور شروع ہو جاتا ہے جو ہر مہینے اس کو استقرارِ حمل کے لیے تیار کرتا رہتا ہے۔ پھر جب نطفہ قرار پاتا ہے تو اس کے پورے نظامِ جسمانی میں ایک انقلاب پیدا ہوتا ہے۔ بچے کا مفاد اسکے تمام جسم پر حکمرانی کرنے لگتا ہے۔ اس کی قوت کا صرف اتنا حصہ اس کے لیے چھوڑ دیا جاتا ہے جتنا اس کی زندگی کے لیے ناگزیر ہے، باقی ساری قوت بچے کے نشو و نما میں صرف

ہوتی ہے۔ یہی چیز ہے جو عورت کی فطرت میں محبتِ قربانی اور اثارِ Altruism پیدا کرتی ہے اور اسی لیے پدریت کا رابطہ اتنا گہرا نہیں جتنا مادریت کا رابطہ ہے وضعِ حمل کے بعد عورت کے جسم میں ایک دوسرا انقلاب رونما ہوتا ہے جو اسے رضاعت کے لیے تیار کرتا ہے۔ اس زمانہ میں غدہ رضاعت ماں کے خون سے بہترین اجزاء جذب

کر کے بچے کے لیے دودھ میا کرتے ہیں اور یہاں فطرت الہیہ پھر عورت کو نوعی مفاد کے لیے قربانی پر مجبور کرتی ہے۔ رضا عمت کے بعد عورت کا جسم از سر نو ایک دوسرے استقرار حل کے لیے تیار کیا جاتا ہے اور یہ سلسلہ اس وقت تک جاری رہتا ہے جب تک وہ اس نوعی خدمت کے لیے مستعد رہتی ہے جہاں اس کی یہ استعداد ختم ہوئی اور اس کا قدم موت کی طرف بڑھا۔ سن یا اس شروع ہوتے ہی اس کا حسن و جمال رخصت ہو جاتا ہے، اس کی شگفتگی، اس کی جولانی طبع، اس کی جاذبیت کا فور ہو جاتی ہے اور اس کے لیے جسمانی تکالیف اور نفسانی افسردگی کے ایک ایسے دور کا آغاز ہوتا ہے جو صرف موت ہی کے ساتھ ختم ہوتا ہے۔ اس سے معلوم ہوتا ہے کہ عورت کے لیے بہترین زمانہ وہ ہے جب وہ نوع کی خدمت کے لیے جیتی ہے اور جب وہ صرف اپنے لیے جیتی ہے تو بری طرح جیتی ہے۔

اس بحث سے قرآن مجید کے اس ارشاد کی حقیقت اچھی طرح معلوم ہو جاتی ہے کہ عورت اور مرد کے درمیان زوجی تعلق پیدا کرنے سے فطرت کا اصل مقصد بقاء نوع ہے اور اس کے ساتھ دوسرا مقصد یہ ہے کہ انسان عائلی زندگی (Family life) اختیار کر کے تمدن کی بنیاد رکھے۔ اللہ تعالیٰ نے عورت اور مرد کے درمیان جو کشش رکھی ہے اور ان دونوں کے زوجی تعلق میں جو لذت پیدا کی ہے، وہ صرف اس لیے ہے کہ انسان اپنی طبعی رغبت سے ان مقاصد کو پورا کرے۔ مگر جو شخص محض اس لذت کو حاصل کرنا چاہتا ہے اور ان مقاصد کی خدمت بجالانے سے انکار کرتا ہے، وہ یقیناً خلق اللہ کو بدلنے کی کوشش کرتا ہے۔ وہ ان اعضا اور ان قوتوں کو جو اللہ تعالیٰ نے

۱۔ اس موضوع پر ایک ویسی مصنف (Anton Nemilov) نے ایک بہترین کتاب لکھی ہے جس کا نام (Biological Tragedy of Woman) ہے۔ سلسلہ میں اس کا انگریزی ترجمہ لندن سے شایع ہوا ہے۔

بقائے نوع کے لیے عطا کیے ہیں انکی غرض اصلی کے خلاف محض اپنی نفسانی غرض کے لیے استعمال کرتا ہے۔ اس کی مثال ایسے شخص کی سی ہے جو محض زبان کی لذت حاصل کرنے کے لیے عمدہ عمدہ غذاؤں کے نوالے منہ میں چبائے مگر حلق کے نیچے اتارنے کے بجائے ان کو تھوک دے۔ جس طرح ایسا شخص خود کشی کا ارتکاب کرتا ہے اسی طرح وہ شخص جو زوجی تعلق سے محض لذت حاصل کرتا ہے اور بقائے نسل کے مقصد کو پورا نہیں ہونے دیتا وہ نسل کشی کا ارتکاب کرتا ہے۔ یہی نہیں بلکہ میں تو یہاں تک کہوں گا کہ وہ فطرت کے ساتھ دغا بازی کر رہا ہے۔ فطرت نے اس فعل میں جو لذت رکھی ہے وہ دراصل معاوضہ ہے اس خدمت کا جو فطرت کے ایک مقصد کو پورا کرنے کے لئے وہ بجا لاتا ہے۔ لیکن یہ شخص معاوضہ تو پورا لے لیتا ہے اور خدمت بجا لانے سے انکار کر دیتا ہے۔ کیا یہ دغا بازی نہیں؟

انفرادی نقصانات

آئیے اب ہم دیکھیں کہ جو شخص فطرت کے ساتھ یہ دغا بازی کرتا ہے، کیا فطرت اس کو سزا دیے بغیر چھوڑ دیتی ہے یا اس کی کچھ سزا بھی دیتی ہے؟ قرآن مجید کہتا ہے کہ اس کی سزا ضرور دی جاتی ہے اور وہ سزا یہ ہے کہ ایسا شخص خود ہی اپنے آپ کو نقصان میں مبتلا کرتا ہے۔

قَدْ خَسِرَ الَّذِينَ قَتَلُوا أَوْلَادَهُمْ
سَفَهًا بِغَيْرِ عِلْمٍ وَهَرَمُوا مَا
رَزَقَهُمُ اللَّهُ افْتَرَا عَلَى اللَّهِ (۶: ۱۶)
وہ لوگ ٹوٹے ہیں پڑ گئے جنہوں نے اپنی اولاد کو دانی
سے بغیر سمجھے بوجھے قتل کیا اور اس نعمت کو جو اللہ
ان کو عطا کی تھی اللہ پر افترا باندھ کر اپنے اوپر حرام کر لیا۔

اس آیت میں قتل اولاد کے ساتھ نعمت تناسل کو اپنے لیے حرام کر لینے (یعنی ضبط ولادت) کا نتیجہ بھی خسران بتایا گیا ہے۔ دیکھنا چاہیے کہ یہ خسران کن کن صورتوں میں ظاہر ہوتا ہے۔

لے قدیم مفسرین نے جو مواہد رزقہم اللہ سے مراد صرف حلال غذاؤں کی تحریم لے لی ہے اس لیے کہ ان کے زمانے میں ضبط ولادت کی تحریک کا کوئی وجود ہی نہ تھا لیکن اللہ تعالیٰ نے جس کا علم ان تمام چیزوں پر عادی ہے جو ہونچکی ہیں اور ہونے والی ہیں، ایسے وسیع الفاظ استعمال کیے ہیں جو صرف حلال غذاؤں کی تحریم ہی کو نہیں بلکہ ہر اس نعمت کی تحریم کو شامل ہیں جو اللہ کی طرف سے عطا کی جاتی ہے اور چونکہ یہاں قتل اولاد کے بعد ہی تحریم رزق کا ذکر کیا گیا ہے اس لیے اس کا منشا مطلب یہ ہے کہ جس طرح وہ لوگ ٹوٹے ہیں جو اولاد کو پیدا ہونے کے بعد قتل کر دیتے ہیں اسی طرح وہ لوگ بھی ٹوٹے ہیں جو اولاد کی پیدائش ہی کو اپنے اوپر حرام کر لیتے ہیں۔ ۱۔

جسم و نفس کا نقصان | توالدو تناسل کا معاملہ چونکہ براہ راست انسان کے جسم اور نفس سے تعلق رکھتا ہے، اس لیے ہم کو سب سے پہلے ضبط ولادت کے ان اثرات کی تحقیق کرنی چاہیے جو انسان کے نفس اور جسم پر مترتب ہوتے ہیں۔

ہم اوپر بیان کر چکے ہیں کہ انواع میں زرمادہ کی دو الگ الگ صنفیں بنانے سے فطرت کا اصل مقصد ہی توالدو تناسل اور بقائے انواع ہے۔ یہ بھی بتایا جا چکا ہے کہ زرمادہ کی عین فطرت اس کا اقتضا کرتی ہے کہ وہ اولاد پیدا کریں، اور خصوصاً نوع انسانی میں عورت کے اندر طبعاً اولاد کی خواہش اور محبت کا ایک زبردست داعیہ پیدا کیا گیا ہے۔ نیز یہ بھی آپ کو معلوم ہو چکا ہے کہ انسان کے جسم میں اس کے صنفی غد کا کتنا قوی اور گہرا اثر ہے اور کس طرح یہ غدے انسان کو نوع کی خدمت پر ابھارنے اور اس میں حسن، توانائی، عملی سرگرمی اور ذہنی قوت پیدا کرنے کے دوسرے فرائض انجام دیتے ہیں۔ خصوصاً عورت کے متعلق آپ کو معلوم ہو چکا ہے کہ اس کے جسم کی پوری مشین ہی خدمت بقائے نوع کے لیے مناسب بنائی گئی ہے اور اسکی تخلیق کا اہم ترین مقصد یہی ہے، اور اس لیے اس کی عین فطرت اس سے اس خدمت کا مطالبہ کرتی ہے۔ ان سب امور کو پیش نظر رکھ کر آپ کی عقل خود اس نتیجہ پر پہنچ سکتی ہے کہ جب انسان زوجی تعلق سے محض لذت حاصل کرنے کو کوشش کرے گا اور اس مقصد کو پورا کرنے سے انکار کر دیا جس کی طلب اس کے جسم کی ریشہ ریشہ میں اس قدر گہرائی کے ساتھ پیوست کر دی گئی ہے تو ممکن نہیں کہ اس کے نظام عصبی اور اس کے صنفی غد کی نوعیت پر اس کی کٹ بڑے اثرات مترتب نہ ہوں اور ان اثرات سے ان کا نفس محفوظ رہ سکے۔

تجربہ اس عقلی نتیجہ کی تائید کرتا ہے۔ ۱۹۲۷ء میں برطانیہ عظمیٰ کے نیشنل برتھریٹ کمیشن

نے منبطل ولادت کے مسئلہ پر طبی نقطہ نظر سے جو رپورٹ شائع کی تھی اس میں لکھا ہے :-

”مانع حمل وسائل کے استعمال سے مردوں کے نظام جسمانی میں برہمی پیدا ہو سکتی ہے۔ عارضی طور پر ان میں مردانہ کمزوری یا نامردی بھی پیدا ہو سکتی ہے لیکن مجموعی حیثیت سے کہا جاسکتا ہے کہ ان وسائل کا کوئی زیادہ بُرا اثر مرد کی صحت پر نہیں پڑتا البتہ اس بات کا ہمیشہ خطرہ ہے کہ مانع حمل وسائل کے استعمال سے جب مرد کو زوجی تعلق میں اپنی خواہشات کی پوری تسکین حاصل نہ ہوگی تو اس کی عائلی زندگی کی ستریں غارت ہو جائیں گی اور وہ دوسرے ذرائع سے تسکین حاصل کرنے کی کوشش کرے گا جو اس کی صحت کو برباد کر دیں گے اور ممکن ہے کہ اسے امراض خبیثہ میں مبتلا کر دیں“

عورتوں کے متعلق کمیشن نے یہ رائے ظاہر کی کہ :-

”جہاں طبی لحاظ سے منع حمل ناگزیر ہو، جہاں بچوں کی پیدائش حد سے زیادہ ہو وہاں تو منع حمل کی تدابیر عورت کی صحت پر بلاشبہ اچھا اثر ڈالتی ہیں۔ لیکن جہاں ان میں سے کوئی ضرورت داعی نہ ہو، وہاں منع حمل کی تدابیر کا نتیجہ یہ ہوتا ہے کہ عورت کے نظام عصبی میں سخت برہمی پیدا ہو جاتی ہے۔ اس میں بد مزاجی اور چڑچڑاہٹ پیدا ہو جاتا ہے جب اس کے جذبات کی تسکین نہیں ہوتی تو شوہر کے ساتھ اس کے تعلقات خراب ہو جاتے ہیں۔ خصوصیت کے ساتھ یہ نتائج ان لوگوں میں زیادہ نمایاں دیکھے گئے ہیں جو عزل (Coitus interruptus) کا طریقہ اختیار کرتے

ہیں“

ڈاکٹر میری شارلیب (Dr. Mary scharlieb) اپنے پہلے سالہ تجربات کے نتائج ان الفاظ میں بیان کرتی ہیں۔

”ضبط ولادت کے طریقے خواہ وہ فرجے (Pessaries) ہوں یا جراثیم کش دوائیں یا بڑکی ٹوپیاں اور لفافے یا دوسرے طریقے، بہر حال ان کے استعمال سے کوئی فوری نمایاں نقصان تو نہیں ہوتا لیکن ایک عرصہ تک ان کو استعمال کرتے رہنے کا نتیجہ یہ ہوتا ہے کہ ادھیر عمر تک پہنچتے پہنچتے عورت میں عصبی نامہواری (Nervous instability) پیدا ہو جاتی ہے۔ پھر مرگی، شگفتگی کا فقدان، افسردہ دلی، طبیعت کا چرچہ پڑھنا اور اشتعال پذیری، غمگین خیالات کا ہجوم، بے خوابی، پریشان خیالی، دل و دماغ کی کمزوری، دوران خون کی کمی، ماتھے پاؤں کا سن ہو جانا، جسم میں کہیں کہیں ٹیسس اٹھنا، ایام ماہواری کی بے قاعدگی، یہ ان طریقوں کے لازمی اثرات ہیں۔“

بعض دوسرے ڈاکٹر دل نے بیان کیا ہے کہ عوج جرحم (Falling of the womb) حافظہ کی خرابی اور بے اوقات مراق، خفقان اور جنون جیسے عوارض بھی ان طریقوں کے استعمال سے پیدا ہو جاتے ہیں۔ نیز یہ کہ زیادہ عرصہ تک جس عورت کے ہاں بچہ نہیں ہوتا اس کے اعضا و تناسل میں ایسے تغیرات واقع ہوتے ہیں جن سے اسکی قابلیت تولید متاثر ہو جاتی ہے اور اگر کبھی وہ حاملہ ہو تو اس کو زمانہ حمل اور وضع حمل میں سخت تکلیف اٹھانی پڑتی ہے۔

سلہ ڈاکٹر آرنلڈ لوراند (Lurand) نے اپنی کتاب (Life shortening Habits and Rejuvenation) میں تدابیر علاجِ حمل کے مضرات نہایت تفصیل کے ساتھ بیان کئے ہیں۔ یہ کتاب

پروفیسر لیونارڈ رسل ایم بی اپنے ایک مضمون میں لکھتا ہے:-
 ”بلوغت کے وقت عورت کے جسم میں جتنے تغیرات ہوتے ہیں سب تناسل
 کے مقصد ہی کے لیے ہوتے ہیں۔ ایام ماہواری کے دورے ایسی غرض
 کے لیے ہوتے ہیں کہ بار بار عورت کو استقرارِ حمل کے لیے تیار کریں۔ ایک
 ناکحہ عورت یا ایسی عورت میں جو اپنے آپ کو استقرارِ حمل سے روکتی ہے
 ایام کا ہر دورہ ان تمام اعضاء کی ناامیدی کے ساتھ ختم ہوتا ہے جو اس
 دورہ میں حمل کے لیے تیار کیے گئے تھے۔ اس اقتضائے طبعی کے پورا
 نہ ہونے اور تناسلی اعضاء کے معطل رہنے کا لازمی نتیجہ یہ ہے کہ تناسلی اعضاء
 کی فعالیت میں برہمی و بد نظمی پیدا ہو، ایام ماہواری تکلیف اور بے قاعدگی کے
 ساتھ آنے لگیں، چھاتیاں ڈھلک جائیں، چہرے کی رونق اور خوبصورتی
 رخصت ہو جائے اور مزاج میں اشتعال پذیری، یا افسردگی پیدا ہو جائے۔
 یہ یاد رکھنا چاہیے کہ انسان کی زندگی میں اس کے صنفی غدو کا بڑا اثر
 ہے۔ جو غدے زوجی قوت پیدا کرتے ہیں، وہی انسان میں توانائی،
 حُسن، اور چُستی بھی پیدا کرتے ہیں۔ انہی سے انسان میں کیریکٹر کی بہت
 سی خصوصیات پیدا ہوتی ہیں۔ زمانہ بلوغ کے قریب جب ان غدوں
 کا عمل تیز ہو جاتا ہے تو جس طرح انسان میں تناسل کی استعداد پیدا ہوتی
 ہے، اسی طرح اس میں خوبصورتی، شگفتگی، ذہنی قوت، جسمانی طاقت
 جوانی اور عملی سرگرمی بھی پیدا ہوتی ہے۔ اگر ان غدوں کے فطری مقصد کو
 پورا نہ کیا جائیگا تو یہ اپنے ضمنی فعل یعنی تقویت کو بھی چھوڑ دیں گے خصوصاً

عورت کو استقرارِ حمل سے روکنا دراصل اس کی پوری مشین کو معطل اور بے مقصد بنانا ہے۔

ان مضر قوتوں کے علاوہ ایک بڑی مضرت یہ بھی ہے کہ ضبطِ ولادت کے طریقے استعمال کر کے جب استقرارِ حمل کی طرف سے بے فکری ہو جاتی ہے تو شہوانی جذبات قابو میں نہیں رہتے۔ عورت پر مرد کے شہوانی مطالبات مداعتِ دال سے بڑھ جاتے ہیں اور زوجین کے درمیان ایک خالص سہمی تعلق باقی رہ جاتا ہے جس میں تمام تر شہوانی میلانات ہی کا غلبہ ہوتا ہے۔ یہ چیز صحت اور اخلاق دونوں کے لیے غایت درجہ نقصان دہ ہے۔ ڈاکٹر فورسٹر لکھتا ہے:-

”مرد کی زوجیت کا رخ اگر کلیۃً خواہشاتِ نفس کی بندگی کی طرف پھر جائے اور اس کو قابو میں رکھنے کے لیے کوئی قوت ضابطہ نہ رہے تو اس سے جو حالت پیدا ہوگی وہ اپنی نجاست و دنائت اور زہریلے نتائج میں ہر اس نقصان سے کہیں زیادہ ہوگی جو بے حد و حساب بچے پیدا کرنے سے رونما ہو سکتی ہے۔“

۲۔ معاشرتی نقصان | عائلی زندگی میں ضبطِ ولادت کے جو مضر اثرات مترتب ہوتے ہیں ان کی طرف اوپر ضمنی اشارہ کیا جا چکا ہے بشوہر اور بیوی کے تعلقات پر اس کا پہلا اور فوری اثر یہ ہوتا ہے کہ جب دونوں کے داعیاتِ فطرت کی تکمیل نہیں ہوتی تو ایک غیر محسوس طریقہ پر دونوں میں ایک طرح کی اجنبیت پیدا ہونے لگتی ہے جو بعد میں مودت و رحمت کی کمی، سرد مہری اور آخر کار نفرت و بیزاری تک پہنچ جاتی ہے۔ خصوصاً عورت میں ان طریقوں کی مداومت سے جو عصبی ہیجان

اور چڑچڑاپن پیدا ہوتا ہے وہ خانگی زندگی کی ساری سڑتوں کو فارت کر دیتا ہے ۔
 لیکن اس کے علاوہ ایک ادبڑا نقصان بھی ہے جو مادی اسباب سے زیادہ روحانی
 اسباب کی بدولت رونما ہوتا ہے جسمانی حیثیت سے تو عورت اور مرد کا تعلق محض ایک
 ہیسی تعلق ہے جیسا جانوروں میں ہوتا ہے ۔ مگر جو چیز اس تعلق کو ایک اعلیٰ درجہ کاروانی
 تعلق بناتی ہے اور اس کو مودت و رحمت کے ایک گہرے رابطہ میں تبدیل کر دیتی ہے
 وہ اولاد کی تربیت میں دونوں کی شرکت اور انداد باہمی ہے ۔ ضبطِ ولادت اس مضبوط
 روحانی رابطہ کو وجود میں آنے سے روکتا ہے ۔ اس کا لازمی نتیجہ یہ ہے کہ عورت اور
 مرد کے درمیان کوئی گہرا اور مستحکم تعلق پیدا نہیں ہوتا اور ان کے تعلقات بہیمیت
 کے درجہ سے آگے بڑھنے نہیں پاتے بہیمیت کے تعلق میں ہر مرد و عورت کے لیے
 ہر مرد و عورت یکساں ہے ۔ اس لئے کوئی وجہ نہیں کہ ایک جوڑا ہمیشہ کے لئے ایک
 دوسرے کا ہو کر رہ جائے ۔ یہی وجہ ہے کہ یورپ اور امریکہ میں زوجی تعلقات نہایت
 ضعیف ہوتے چلے جا رہے ہیں اور ضبطِ ولادت کی تحریک کے ساتھ ساتھ طلاق
 کا رواج اس تیزی کے ساتھ بڑھ رہا ہے کہ درحقیقت وہاں عائلی زندگی اور عائلی نظام
 کا سارا تار و پود بکھرتا نظر آتا ہے ۔

۲۔ اخلاقی نقصان | اخلاق پر ضبطِ ولادت کے مضر اثرات متعدد وجوہ سے
 رونما ہوتے ہیں :-

(۱) عورت اور مرد کو زنا کا لائسنس مل جاتا ہے ۔ حرامی اولاد کی پیدائش سے
 سیرت پر بدنامی و ذلت کا بد نما داغ لگ جانے کا کوئی خوف باقی نہیں رہتا ۔ اسیلئے
 ناجائز تعلقات پیدا کرنے میں دونوں کی بہت افزائی ہوتی ہے ۔

(۲) لذت پرستی اور بندگی نفس حد سے زیادہ بڑھ جاتی ہے اور اس سے ایک عام اخلاقی انحطاط، وبائی مرض کی طرح پھیل جاتا ہے۔

(۳) جن زوجین کے ہاں اولاد نہیں ہوتی ان میں بہت سے وہ اخلاقی خصائص پیدا ہی نہیں ہوتے جو صرف تربیت اطفال ہی سے پیدا ہو کر تے ہیں۔ یہ ایک حقیقت ہے کہ جس طرح ماں باپ بچوں کی تربیت کرتے ہیں اسی طرح بچے بھی ماں باپ کی تربیت کرتے ہیں۔ بچوں کی پرورش سے ماں باپ میں محبت، ایثار اور قربانی کا جذبہ پیدا ہوتا ہے۔ وہ عاقبت اندیشی اور ضبط نفس کی مشق بہم پہنچاتے ہیں۔ سادہ معاشرت اختیار کرنے پر مجبور ہوتے ہیں اور محض اپنی ذاتی آسائش کے پیچھے اندھے نہیں ہو سکتے۔

ضبط ولادت ان تمام اخلاقی فوائد کا دروازہ بند کر دیتا ہے۔ تو والد و تناسل کے ذریعہ سے اللہ تعالیٰ اپنی صفت تخلیق و ربوبیت کا ایک حصہ انسان کو عطا کرتا ہے اور اس طرح یہ انسان کے لیے متعلق باخلاق اللہ ہونے کا ایک رٹا وسیلہ ہے۔ ضبط ولادت پر عمل کرنے سے انسان اس بڑی نعمت کو کھودیتا ہے۔

(۴) ضبط ولادت سے بچوں کی اخلاقی تربیت نامکمل رہ جاتی ہے جس بچے کو چھوٹے اور بڑے بھائی بہنوں کے ساتھ رہنے، سہنے، کھیلنے، کودنے، اور معاملت کرنے کا موقع نہیں ملتا وہ بہت سے اعلیٰ اخلاقی خصائص سے محروم رہ جاتا ہے۔ بچوں کی تربیت صرف ماں باپ ہی نہیں کرتے بلکہ وہ خود بھی ایک دوسرے کی تربیت کرتے ہیں۔ ان کا آپس میں رہنا ان کے اندر ملنساری، محبت، ایثار، تعاون، رفاقت اور ایسے ہی بہت سے اوصاف پیدا کرتا ہے اور وہ ایک دوسرے

پر نکتہ چینی کر کے خود ہی اپنے بہت سے اخلاقی عیوب کو دور کر لیتے ہیں۔ جو لوگ
 ضبط ولادت پر عمل کر کے اپنی اولاد کو صرف ایک بچے تک محدود کر لیتے ہیں یا
 دو بچے اس طرح پیدا کرتے ہیں کہ ان میں عمر کا بہت زیادہ تفاوت ہوتا ہے وہ
 دراصل اپنی اولاد کو ایک بہتر اخلاقی تربیت سے محروم کر دیتے ہیں۔

نسلی و قومی نقصانات

یہ تو وہ نقصانات تھے جو محض افراد کو ان کی انفرادی حیثیت میں اٹھانے پڑتے ہیں۔ اب دیکھیے کہ اس تحریک کے رواج عام سے نسلوں اور قوموں کو بحیثیت مجموعی کس قدر شدید نقصان پہنچتا ہے۔

۱۔ قحط الرجال | تخلیق انسان کے لیے اللہ تعالیٰ نے جو زبردست انتظام کیا ہے اس میں خود انسان کا حصہ صرف اس قدر ہے کہ مرد اپنا نطفہ عورت کے جسم میں پہنچا دے۔ اس کے بعد کوئی چیز انسان کے اختیار میں نہیں ہے۔ سب کچھ اللہ تعالیٰ کی حکمت و مصلحت اور اس کے ارادے پر منحصر ہے۔ ہر مرتبہ جب مرد عورت سے ملتا ہے تو مرد کے جسم سے کروڑوں جراثیم حیات، عورت کے جسم میں داخل ہوتے ہیں اور عورت کے جسم سے لاکھوں بیضی خلا یا **Egg cells** نکل کر ان جراثیم سے ملنے کے لیے بڑھتے ہیں۔ ان جراثیم اور ان خلیا میں سے ہر ایک جدا گانہ نسلی اور شخصی خصوصیات کا حامل ہوتا ہے۔ انہی میں کند ذہن اور احمق بھی ہوتے ہیں اور عقلا و حکما بھی۔ ان میں ارسطو اور ابن سینا بھی ہوتے ہیں۔ چنگیز اور نپولین بھی ہوتے ہیں۔ شیکسپیر اور حافظ بھی ہوتے ہیں۔ میر جعفر اور میر صادق بھی ہوتے ہیں۔ یہ بات انسان کے اختیار میں نہیں ہے کہ کسی خصوصیت کے جراثیم کو کسی ایک خصوصیت رکھنے والے بیضی خلیہ سے ملا کر اپنے انتخاب سے ایک خاص قسم کا انسان پیدا کر دے۔ یہاں صرف اللہ تعالیٰ کا ارادہ ہی کام کرتا ہے اور وہی

فیصلہ کرتا ہے کہ کس وقت کس قوم میں کس قسم کے آدمی بھیجے۔ انسان جو اپنے عمل کے نتائج سے بالکل بے خبر ہے اگر اللہ تعالیٰ کے اس انتظام میں دخل دے گا تو اس کی مثال ایسی ہوگی جیسے کوئی شخص اندھیرے میں لکڑی گھمائے۔ وہ نہیں جانتا کہ اسکی لکڑی کسی سانپ یا بچھو کو مارے گی، یا کسی انسان کا سر پھوڑے گی، یا کسی قیمتی شے کو توڑ پھینکے گی۔ بہت ممکن ہے کہ ضبط ولادت پر عمل کرنے والا انسان اپنی قوم میں ایک بہترین جنرل یا مدبر یا حکیم کی پیدائش کو روک دینے کا سبب بن جائے اور اپنی مدد سے گزر کر اللہ تعالیٰ کے فعل میں دخل دینے کی سزا اس کو اس صورت میں ملے کہ اس کی نسل میں احمق یا بے ایمان اور غدار پیدا ہوں۔ خصوصاً جس قوم میں یہ مداخلت عام ہو جائے تو بالیقین اپنے آپ کو قحط الرجال کے خطرے میں مبتلا کرتی ہے۔

۲۔ شخصی اغراض پر قوم کی قربانی | ضبط ولادت کی عام تحریک میں ہر شخص

اپنے ذاتی حالات اور خواہشات و ضروریات پر نظر رکھ کر فیصلہ کرتا ہے کہ وہ کتنی اولاد پیدا کرے، بلکہ سرے سے پیدا کرے بھی یا نہیں۔ اس فیصلہ میں اس کے پیش نظر یہ سوال ہی نہیں ہوتا کہ قوم کو اپنی آبادی برقرار رکھنے کے لیے کم از کم کتنے بچوں کی ضرورت ہے۔ اشخاص نہ اس کا صحیح اندازہ کر سکتے ہیں اور نہ شخصی ضروریات کے سامنے وہ قومی ضرورت کا لحاظ کرنے پر قادر ہیں۔ اس طرح جدید کی پیدائش سرسرا فراد قوم کی خود غرضی پر منحصر ہو جاتی ہے اور شرح پیدائش اس طور پر گھٹتی چلی جاتی ہے کہ اس کو کسی مدد پر روکنا قوم کے اختیار میں نہیں ہوتا۔ اگر افراد میں خود غرضی بڑھتی رہے اور وہ خراب حالات جو ان کو ضبط ولادت پر ابھارتے ہیں خراب تر ہوتے رہیں تو یقیناً ایسے افراد اپنی اغراض پر قوم کی زندگی کو قربان کر دیں گے حتیٰ کہ ایک روز قوم کا خاتمہ

ہی ہو جائے گا۔
۳۔ قومی خودکشی | ضبط ولادت کی عام تحریک سے جس قوم کی آبادی گھٹنے لگتی ہے

وہ ہر وقت تباہی کے سرے پر ہوتی ہے۔ اگر کوئی عام وبا پھیل جائے یا کوئی بڑی جنگ چھڑ جائے جس میں کثرت سے آدمی مرنے لگیں تو ایسی قوم میں دفعۃً آدمیوں کا کال رونا ہو جائے گا اور وہ کسی ذریعہ سے بھی اتنے آدمی فراہم نہ کر سکے گی جو مرنے والوں کی جگہ لے سکیں۔ یہی چیز اب سے دو ہزار سال پہلے یونان کو تباہ کر چکی ہے۔ یونان میں اسقاطِ حمل اور قتلِ اولاد کا رواج پڑ گیا تھا جس سے آبادی گھٹتی چلی جا رہی تھی۔ اسی زمانہ میں خانہ جنگیاں برپا ہوئیں جنہوں نے قوم کے بکثرت افراد کو ہلاک کر دیا۔ اس دوسرے نقصان نے یونانی قوم کا ایسا زور توڑا کہ پھر وہ نہ سنبھل سکی اور آخر کار اپنے گھر میں دوسروں کی غلام بن کر رہی۔ ٹھیک ٹھیک اسی خطرہ میں آج مغربی ممالک اپنے آپ کو مبتلا کر رہے ہیں۔ ممکن ہے کہ اللہ تعالیٰ کا منشا یہی ہو کہ ان سے خودکشی کرائے مگر ہم کیوں ان کی اندھی تقلید کر کے اپنی شامت کو اپنے ہاتھوں دعوت دیں؟

۴۔ معاشی نقصان | تجربہ اور تحقیق سے یہ خیال غلط ثابت ہو چکا ہے کہ

ضبط ولادت معاشی حیثیت سے مفید ہے۔ اب معاشیات کے ماہرین میں یہ خیال روز بروز ترستی کرتا جا رہا ہے کہ آبادی کی تقلیل معاشی انحطاط (Economic

depression) کے نہایت قوی اسباب میں سے ہے اس لیے کہ شرحِ پیدائش

کے گھٹنے سے پیداوار اور آبادی (Producing population) کے مقابلہ میں خرچ

کرنے والی آبادی (Consuming population) کم ہو جاتی ہے اور اس کا لازمی

نتیجہ یہ ہے کہ پیدائش اور آبادی میں بیکاری بڑھتی چلی جائے۔ پیدائش اور آبادی صرف
جوانوں پر مشتمل ہوتی ہے۔ برعکس اس کے خرچ کرنے والی آبادی میں بوڑھے بچے، معذوری
بھی شامل ہوتے ہیں جن کا پیدائش میں کوئی حصہ نہیں ہوتا۔ اگر ان کی تعداد گھٹ
جائے تو مجموعی طور پر خرچ کرنے والوں میں بھی کمی واقع ہوگی۔ مال کے خریدار کم ہو جائیں
گے تو اسی نسبت سے مال تیار کرنے والوں کو کام کم ملے گا۔ اسی وجہ سے جرمنی اور
اٹلی کے ماہرین معاشیات خاص طور پر توفیر آبادی کے لئے زور دے رہے ہیں۔

ضبط ولادت کی یہ تفصیل جو سراسر حقائق پر مشتمل ہے، اُس آیت پاک کی ایک جُزئی
تفسیر ہے جس میں فرمایا گیا ہے کہ ”وہ لوگ ٹوٹے میں پڑ گئے جنہوں نے اپنی اولاد کو
نادانی سے بغیر سمجھے بوجھ ہلاک کر دیا اور اپنے اوپر اللہ کی نعمت کو حرام کر لیا۔“ نیز
اُس آیت کا مفہوم بھی اچھی طرح سمجھ میں آ جاتا ہے جس میں ارشاد ہوا ہے کہ

وَلَا تَقْتُلُوا أَوْلَادَكُمْ سَعَىٰ فِي الْاَدْنٰى لِيُقْسِدَ ۖ
فِيهَا وَيُهْلِكُ الْحَرْثَ وَالنَّسْلَ (۲۵:۲)

اور جب وہ صاحب اختیار ہوا تو اس نے زمین میں فساد
پھیلانے اور کھیتی اور نسل کو ہلاک کرنے کی تدبیریں کیں۔

مباحث مذکورہ بالا کو پیش نظر رکھ کر آپ سمجھ سکتے ہیں کہ اللہ تعالیٰ نے حرث اور نسل
کی بربادی کو فساد فی الارض سے کیوں تعبیر فرمایا ہے۔ پھر اس بحث سے آپ اس آیت
کا مفہوم بھی خوب سمجھ سکتے ہیں جس میں ارشاد ہوا ہے کہ :-

وَلَا تَقْتُلُوا أَوْلَادَكُمْ خَشِيَةً اِمْلَاقٍ
نَحْنُ نَرْزُقُكُمْ وَاٰبَاؤُكُمْ اَن تَقْتُلُوهُمْ
اِنَّكُمْ قَوْمٌ مُّطِغُونَ (۱۷:۴)

اور تم اپنی اولاد کو مفلسی کے ڈر سے قتل نہ کرو۔
ان کو رزق دینے والے ہم ہی ہیں۔ اور تم کو بھی۔
انہیں قتل کرنا ایک بڑی غلطی ہے :-

یہ آیت صاف بتلا رہی ہے کہ معاشی مشکلات کے خوف سے اولاد کی تعداد گھٹنا

محض ایک حماقت ہے ۔

اس کے بعد ہم کو ان دلائل سے بحث کرنی ہے جو ضبط ولادت کی تائید میں پیش کیے جاتے ہیں۔ اسی ضمن میں اُن احادیث کی صحیح تفسیر بھی بیان کریں گے جن سے ضبط ولادت کی موافقت میں استدلال کیا جاسکتا ہے ۔

ضبط ولادت کی تائید میں جو دلائل پیش کیے جاتے ہیں، ان میں سے اکثر و بیشتر اُن حالات پر مبنی ہیں جو مغربی تہذیب و تمدن نے پیدا کئے ہیں۔ حامیان ضبط ولادت کا طریق فکر یہ ہے کہ تمدن و معاشرت کے یہ اطوار، اور تہذیب کے یہ طریقے، اور معیشت کے یہ اصول تو ناقابلِ تغیر ہیں، البتہ ان سے جو مشکلات پیدا ہوتی ہیں، ان کو ضرور حل کرنا چاہیے، اور ان کا آسان حل یہی ہے کہ افزائش نسل کو روک دیا جائے۔ لیکن ہم کہتے ہیں کہ تم تمدن و تہذیب کے اسلامی اصول اور معیشت و معاشرت کے اسلامی قوانین اختیار کر کے ان مشکلات ہی کو پیش آنے سے روک دو جنہیں حل کرنے کے لیے تم کو قوانینِ فطرت کے خلاف جنگ کرنی پڑتی ہے ۔

اس مسئلہ پر گذشتہ صفحات میں کافی بحث کی جا چکی ہے۔ لہذا اب ہم صرف ان دلائل سے بحث کریں گے جو مخصوص حالات پر نہیں بلکہ عام انسانی حالات پر نظر کر کے حامیان ضبط ولادت نے اپنی کتابوں اور تقریروں میں بیان کیے ہیں ۔

حامیان ضبط ولادت کے دلائل

وسائل معاش کی قلت کا خطرہ | سب سے بڑی دلیل جس نے لوگوں کو زیاہ

دھوکے میں ڈالا ہے یہ ہے کہ زمین میں قابل سکونت جگہ محدود ہے۔ انسان کے لیے وسائل معاش بھی محدود ہیں۔ لیکن انسانی نسلوں میں افزائش کی قابلیت غیر محدود ہے۔ زمین میں ایک اچھے معیار زندگی کے ساتھ زیادہ سے زیادہ پانچ ہزار ملین آدمی رہا سکتے ہیں۔ اس وقت زمین کی آبادی دو ہزار ملین تک پہنچ چکی ہے اور اگر حالات مناسب ہوں تو ۲۰ سال کے اندر یہ آبادی دوگنی ہو سکتی ہے۔ لہذا یہ اندیشہ بالکل بجا ہے کہ ۵۰ سال کے اندر زمین آدمیوں سے بھر جائے گی اور اس کے بعد نسلوں میں جو اضافہ ہو گا وہ اولاد آدم کے معیار زندگی کو گرتا چلا جائے گا، یہاں تک کہ ان کے لیے پھلے آدمیوں کی طرح زندگی گزارنا مشکل ہو جائے گا۔ پس انسانیت کو اس خطرہ سے بچانے کے لیے ضروری ہے کہ تحدید نسل (Birth limitation) کے طریقے اختیار کر کے نسلوں کی افزائش کو ایک حد مناسب کے اندر محدود کر دیا جائے۔ یہ دراصل فدا کے انتظام پر نکتہ چینی ہے جس بات کو یہ لوگ خود حساب لگا کر اس قدر آسانی کے ساتھ معلوم کر سکتے ہیں، ان کا گمان ہے کہ خدا اس سے بے خبر ہے، وہ نہیں جانتا کہ زمین میں کس قدر گنجائش ہے اور انسان کس حد تک اس میں رہا سکتا ہے۔ یُظَنُّونَ بِاللّٰهِ غَيْرَ الْحَقِّ ظَنَّ الْجَاهِلِیَّةِ - ان نادانوں کو معلوم

نہیں کہ اللہ نے ہر چیز کو ایک انداز سے پیدا کیا ہے۔ اِنَّا كُلُّ شَيْءٍ خَلَقْنَاهُ بِقَدَرٍ۔ اس کے خزانوں سے جو چیز بھی صادر ہوتی ہے ایک جتنے تلے انداز سے پر ہوتی ہے۔ وَاِنْ مِنْ شَيْءٍ اِلَّا عِنْدَنَا خَزَائِنُهُ وَمَا نُنْزِلُہُ اِلَّا بِقَدَرٍ مَّعْلُومٍ۔ ان کا گمان خواہ کچھ ہو مگر حقیقت یہ ہے کہ جس ہستی نے اس عالم کو پیدا کیا ہے وہ تخیل و آفرینش کے فن میں اناری نہیں ہے وَمَا كُنَّا عَنِ الْخَلْقِ غَافِلِينَ۔ اگر یہ اس کے کاموں کو بصیرت کی آنکھوں سے دیکھتے اور اس کے انتظام پر غور کرتے تو ان پر خود ہی روشن ہو جاتا کہ وہ اپنے حساب اور انداز سے میں ان سے زیادہ کامل ہے۔ اس نے اسی محدود رقبہ زمین پر اپنی مخلوق کی بیشمار انواع پیدا کی ہیں جن میں سے ہر ایک کے اندر والد و تناسل کی ایسی زبردست قوت ہے کہ اگر صرف ایک ہی نوع، بلکہ بعض انواع کے صرف ایک جوڑے کی نسل کو وہ پوری قوت کے ساتھ بڑھنے دے تو ایک قلیل مدت میں تمام روئے زمین صرف اسی نسل سے پٹ جائے، اور کسی کو دوسری نسل کے لیے ذرہ برابر جگہ باقی نہ رہے۔ مثال کے طور پر نباتات کی ایک قسم ہے جس کو نباتیات میں (Sisymbrium Sophia) کہتے ہیں۔ اس نوع کے ہر فرد میں عموماً ساڑھے سات لاکھ بیج ہوتے ہیں۔ اگر اس کے صرف ایک پودے کے سب بیج زمین میں اُگ جائیں اور تین سال تک اس کی نسل بڑھتی رہے تو زمین میں دوسری چیزوں کے لیے ایک چپہ بھی باقی نہ رہے۔ ایک قسم کی مچھلی (Star fish) ۲۰ کروڑ اندھے دیتی ہے۔ اگر اس کے صرف ایک فرد کو اپنی پوری نسل بڑھانے کا موقع مل جائے تو تیسری چوتھی پشت تک پہنچتے پہنچتے تمام دنیا کے سمندر اسی سے لبالب بھر جائیں اور ان میں پانی کے ایک قطرے

کی بھی گنجائش نہ رہے۔ دور کیوں جلیئے۔ خود انسان ہی کی قوت تناسل کو دیکھ لیجئے ایک مرد کے جسم سے ایک وقت میں جو مادہ خارج ہوتا ہے اس سے تمام دنیا کی بالغ عورتیں حاملہ ہو سکتی ہیں۔ اگر صرف ایک ہی مرد کی پوری استعداد تناسل کو قوت سے فعل میں آنے کا موقع مل جائے تو چند سال میں ساری زمین اس کی اولاد سے کچھا کچھ بھر جائے۔ مگر وہ کون ہے جو ہزاروں لاکھوں سال سے کرۂ زمین پر ان بے شمار انواع کو اس زبردست قوت تناسل کے ساتھ پیدا کر رہا ہے اور کسی نوع کو اس کی مقرر و مقدر حد سے آگے نہیں بڑھنے دیتا؟ کیا وہ تمہاری سائنٹیفک تدبیریں ہیں یا خدا کی حکمت؟ خود تمہارے اپنے سائنٹیفک مشاہدات گواہ ہیں کہ ماہ ذی حیات میں نشوونما کی قوت بے اندازہ ہے۔ حتیٰ کہ ایک واحد اعلیٰ جرم نامی

(Unicellular organism) میں نموی اتنی قوت ہوتی ہے کہ اگر اس کو پیہم غذا ملتی رہے اور تقسیم و رتقیم کا موقع مل جائے تو پانچ سال کے اندر وہ اتنا ذی حیات مادہ پیدا کر سکتا ہے جو زمین کی جسامت سے دس ہزار گنا زیادہ ہوگا۔ مگر وہ کون ہے جس نے قوت حیات کے اس خزانے پر کنٹرول مقرر کر رکھے ہیں؟ وہ کون ہے جو اس خزانے میں سے قسم قسم کی مخلوقات نکال رہا ہے اور ایسے ٹھیک حساب کے ساتھ نکال رہا ہے کہ اس میں نہ کبھی افراط ہوتی ہے نہ تفریط؟ اگر انسان اپنے خالق کی ان نشانیوں پر غور کرے تو وہ کبھی اس کے انتظام میں دخل دینے کی جرأت نہ کرے۔ یہ سب جاہلانہ اوہام ہیں جو محض اس مجہ سے پیدا ہوتے ہیں کہ لوگ آفاق اور خود اپنے نفس میں اپنے رب کی آیات کو نہیں دیکھتے۔ ان کو ابھی تک یہ بھی معلوم نہیں ہوا کہ انسانی سعی و عمل کی حد کہاں تک ہے

اور کس حد پر پہنچ کر خالص خدائی انتظامات شروع ہو جاتے ہیں جن میں دخل دینا تو درکنار سمجھنے پر بھی انسان قادر نہیں ہے۔ جب انسان اپنی حد جائز سے بڑھ کر خدا کے حدود انتظام میں دخل دینے کی کوشش کرتا ہے تو خدا کے انتظامات میں تو ذرہ برابر بھی خلل انداز نہیں ہو سکتا، البتہ خود اپنے لیے دماغی کاوشیں اور ذہنی ابھینیں ضرور پیدا کر لیتا ہے۔ وہ بیٹھ کر حساب لگاتا ہے کہ دس سال کے اندر ہندوستان کی آبادی ساڑھے تین کروڑ بڑھ گئی۔ آئندہ دس سال میں چار کروڑ اور بڑھ جائے گی۔ ۲۰ سال میں ۳۴ کروڑ ہو جائے گی۔ ۴۰ سال میں دگنی ہو جائے گی۔ پھر سوچتا ہے کہ اتنے آدمی آخر کہاں سمائیں گے؟ کیا کھائیں گے؟ کیونکر جیئیں گے؟ اسی فکر میں وہ الجھتا ہے۔ مضامین لکھتا ہے۔ تقریریں کرتا ہے۔ کمیٹیاں بناتا ہے۔ کونسل میں عقلاء قوم کو اس مسئلے کا حل دریافت کرنے کے لیے توجہ دلاتا ہے۔ مگر وہ بندہ خدا نہیں سوچتا کہ جس خدا نے ہزار ہا سال سے انسانوں کی بستی اس بزرگ عالم میں بسا رکھی ہے وہ خود اس مسئلہ کو حل کرتا رہا ہے اور کرتا رہے گا، اور جب وہ انہیں ہلاک کرنا چاہے گا تو ہلاک بھی کر دے گا۔ آبادیوں کی پیدائش اور ان کے کھٹاؤ بڑھاؤ اور ان کے لیے زمین میں گنجائش نکالنے کا انتظام اسی سے تعلق رکھتا ہے۔

وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا وَمُسْتَوْدَعَهَا كُلٌّ فِي كِتَابٍ مُبِينٍ (۱۱ : ۱)

زمین میں چلنے پھرنے والی کوئی ہستی ایسی نہیں جس کے رزق کا انتظام خدا کے ذمہ نہ ہو۔ اور وہی زمین میں ان کے ٹھکانے اور ان کے سونپے جانے کی جگہ کو جانتا ہے۔ یہ سب کچھ ایک کتاب روشن میں لکھا ہوا موجود ہے۔

یہ انتظام ہماری عقل و نظر کی رسائی سے بہت دور کسی پوشیدہ مقام سے ہو رہا

ہے۔ اٹھارویں صدی کے خاتمہ سے انیسویں صدی کے وسط تک انگلستان کی آبادی میں جن تیز رفتاری کے ساتھ اضافہ ہوا اس کو دیکھ کر عقلائے فرنگ ابتدا میں حیران تھے کہ یہ بڑھتی ہوئی آبادی کہاں سمائے گی اور کیا کھائے گی۔ مگر دنیا نے دیکھ لیا کہ انگلستان کی آبادی جس رفتار سے بڑھی، اس سے بدرجہا تیز رفتاری سے اس کے وسائل رزق بڑھے اور انگریزی قوم کو پھیننے کے لیے زمین کے بڑے بڑے رقبے ملتے پھلتے گئے۔ اسی طرح ہندوستان میں بھی ہمارا مشاہدہ ہے کہ اضافہ آبادی کے ساتھ ساتھ وسائل رزق میں بھی اضافہ ہو رہا ہے۔ ۱۹۲۱ء اور ۱۹۳۱ء کے درمیان اضافہ آبادی کا اوسط ۱۰ فیصدی رہا۔ لیکن زرعی پیداوار میں ۱۵ فی صدی اور صنعتی پیداوار میں ۵۱ فی صدی کا اضافہ ہوا۔ گزشتہ ۳۰ سال کے اندر اس ملک کی آبادی تو صرف ۱۳ فی صدی زیادہ ہوئی مگر اس کی زرعی پیداوار میں ۲۹ فی صدی کا اضافہ ہو گیا ہے ظاہر میں ہم جو کچھ دیکھ رہے ہیں اس سے بھی معلوم ہوتا ہے کہ ہندوستان میں موجودہ آبادی سے دوگنی زیادہ آبادی کے لیے وسائل رزق موجود ہیں۔ یہاں کی زمین کا ۶۵ فیصدی حصہ قابل زراعت ہے۔ جس میں سے ابھی تک ۳۵ فی صدی حصہ زیر کاشت آیا ہے۔ اس کے علاوہ قدرتی ثروت کے بہت سے خزانے یہاں موجود ہیں جن سے ابھی کام لینا باقی ہے۔ صنعت اور تجارت کے میدان میں ابھی تک ہندوستان نے اتنا کام بھی نہیں کیا ہے جتنا دوسرے ممالک کر چکے ہیں اور ترقی کے جو امکانات ابھی پوشیدہ ہیں ان کا تو ہم کوئی اندازہ ہی نہیں کر سکتے۔ ان سب باتوں کو دیکھنے اور سمجھنے کے باوجود اگر کوئی شخص اس فکر میں غلطان ہو کہ یہ روز افزوں آبادی کہاں رہے گی اور

کیا کھائے گی، تو یہ اس کی اپنی حماقت ہے۔ اس کا کام صرف انسانی دائرہ عمل میں رہ کر سوچنا اور عمل کرنا ہے۔ اس دائرہ سے نکل کر وہ خالص خدائی انتظامات کے دائرہ میں قدم رکھنے کی کوشش کرے گا تو اپنے لیے ایسی مشکلات پیدا کر لیگا جن کا درحقیقت کوئی حل اس کے پاس نہیں ہے۔

موت کا بدل | حامیان ضبط ولادت تسلیم کرتے ہیں کہ انواع کی تعداد کو ایک حد مناسب کے اندر محدود رکھنے کا انتظام خود فطرت نے کیا ہے اور یہ انتظام نوع انسانی پر بھی حاوی ہے۔ لیکن وہ کہتے ہیں کہ فطرت اس کام کو موت کے ذریعہ سے انجام دیتی ہے جس میں انسان کے لیے سخت روحانی اور جسمانی اذیتیں ہیں۔ کیوں نہ ہم اس کے بجائے خود اپنی احتیاطی تدبیروں سے اپنی آبادیوں کو محدود رکھنے کا انتظام کر لیں؟ زندہ انسانوں کے لقمہ اجل ہونے، طرح طرح کی تکلیفوں سے جان دینے، اور سپانڈول کے ٹرپ ٹرپ کر رہ جانے سے تو بدرجہا بہتر یہ ہے کہ ضرورت سے زیادہ انسان پیدا ہی نہ ہوں۔

یہاں پھر یہ لوگ خدائی انتظام میں مداخلت بے جا کے مرتکب ہوتے ہیں۔ ہم پوچھتے ہیں کہ تمہاری احتیاطی تدبیروں سے کیا جنگ، وبائیں، امراض، سیلاب زلزلے بند ہو جائیں گے؟ کیا تم نے خدا یا بزعم خود فطرت سے کوئی ایسا معاہدہ کر لیا ہے کہ جب تم ضبط ولادت پر عمل شروع کرو گے تو فرشتہ موت برطرف کر دیا جائے گا؟ اگر ایسا نہیں ہے، اور یقیناً نہیں ہے تو بتاؤ کہ ضبط ولادت اور فرشتہ موت کی دہری کارگذاری کا تختہ مشق بن کر نوع انسانی کا کیا حشر ہو گا؟ ایک طرف تم خود اپنے ہاتھوں سے اپنی آبادیوں کو گھٹا رہے ہو۔ دوسری طرف زلزلے ہزاروں دیوں کی بیک وقت نذر اجل کرنے لگیں، سیلابوں میں

بستیوں کی بنیاں اُڑتی ہیں گی، وائیں کر آبادیوں پر جھاڑ پھرتی ہیں گی۔ لڑائیوں میں تمھارے ساتھیوں
 آلات لکھوں بلکہ کروڑوں آدمیوں کو موت گھاٹ اُتار دیں گے۔ اور موت کا فرشتہ فرداً فرداً بھی آدمیوں
 کی رو میں قبض کرتا رہے گا۔ کیا تم حساب لگا کر اتنا بھی معلوم نہیں کر سکتے کہ جس خزانے
 میں آدھ گھنٹی چلی جائے اور خرچ بدستور رہے وہ کب تک بھر پور رہے گا؟

اس سوال کو بھی جانے دو۔ کیا تمہارے پاس اپنی آبادیوں کے لئے ”حد
 مناسب“ مقرر کرنے کا کوئی معیار ہے؟ اگر بالفرض ہے، تو کیا تم اس معیار کے مطابق
 حسب ضرورت بچے پیدا کرنے اور صرف ضرورت سے زیادہ بچوں کی پیدائش روک
 دینے پر قادر ہو؟ جب عوام الناس میں خود غرضانہ ذہنیت پیدا ہو جائے اور وہ اپنے
 شخصی حالات اور نفسانی رجحانات کی بنا پر بچوں کی ضرورت و عدم ضرورت کا فیصلہ کرنے
 میں آزاد ہوں اور ضبط ولادت کے عملی طریقے اور وسائل بھی آسانی کے ساتھ ان کو
 بہم پہنچ جائیں تو کیا یہ ممکن ہے کہ ملکوں اور قوموں کی آبادی کو کسی مناسب حد تک
 ہی گھٹایا جائے اور اس حد سے زیادہ نہ گھٹنے دیا جائے؟ قیاس کی ضرورت نہیں۔
 تجربہ شہادت دے رہا ہے کہ دنیا کے سب سے زیادہ ترقی یافتہ ممالک بھی ایسی
 کوئی ”حد مناسب“ مقرر کرنے اور افراد کے عمل کو اس حد کے اندر محدود رکھنے میں
 کامیاب نہیں ہو سکے ہیں۔ پھر وہ کیا سامان ہے جس کو لے کر تم اُس خدائی تدبیر میں
 دخل دینے چلے ہو جس کے تحت خود انسانی بستیوں کے لیے ”حد مناسب“ مقرر
 کرتا اور ایک اندازے کے ساتھ ان کو گھٹاتا بڑھاتا ہے؟

معاشی حیلہ کہا جاتا ہے کہ محدود آمدنی رکھنے والے ماں باپ بچوں کی زیادہ
 تعداد کے لیے اچھی تعلیم و تربیت، عمدہ معاشرت، اور ایک بہتر اخراجات

کے وسائل بہم پہنچانے پر قادر نہیں ہو سکتے۔ جب بچوں کی تعداد والدین کی حد استطاعت سے بڑھ جاتی ہے یا مفلس والدین کے ہاں اولاد پیدا ہو جاتی ہے تو ان کا معیار حیات گر جاتا ہے۔ تعلیم خراب، تربیت ناقص، غذا، مکان، لباس، ہر چیز بدتر، اور آئندہ ترقی کے راستے مسدود۔ ایسے حالات میں بیکار آبادی بڑھانے سے بہتر ہے کہ ضبط ولادت کے ذریعہ سے بچوں کی تعداد کو اسی حد تک محدود رکھا جائے جس حد تک والدین کے وسائل ساتھ دے سکیں، اور ناموافق حالات میں افزائش نسل کا سلسلہ موقوف رہے۔ اجتماعی فلاح و بہبود کے لئے اس سے بہتر کوئی تدبیر نہیں ہو سکتی۔

یہ دلیل آج کل لوگوں کو بہت اپیل کر رہی ہے اور بظاہر بڑی خوشنما معلوم ہوتی ہے۔ لیکن درحقیقت یہ بھی اتنی ہی کمزور ہے جتنی پہلی دونوں ہیں۔ اول تو اچھی تعلیم و تربیت، ”عمدہ معاشرت“ اور ”بہتر آغاز“ ہی مبہم الفاظ ہیں جن کا کوئی واضح اور متعین مفہوم نہیں ہے۔ ہر شخص اپنے ذہن میں ان کا الگ مفہوم رکھتا ہے اور ان کے لیے ایسے معیار مقرر کرتا ہے۔ جو اس کے اپنے حالات اور وسائل و ذرائع کی صحیح تشخیص پر نہیں بلکہ اپنے سے بہتر لوگوں کے معیار پر پہنچنے کی حریص خواہش پر مبنی ہوا کرتے ہیں۔ ایسے غلط معیار پر جو شخص اپنی اولاد کے لیے ”اچھی تعلیم و تربیت“ اور ”عمدہ معاشرت“ اور ”بہتر آغاز“ کا خواہشمند ہوگا وہ یقیناً یہی فیصلہ کرے گا کہ اس کے ہاں ایک دو بچوں سے زیادہ نہ ہوں، بلکہ بعض حالات میں تو وہ سرے سے بے اولاد ہی رہنا پسند کرے گا کیونکہ لوگوں کی خواہشات کا دائرہ عموماً ان کے وسائل کے دائرہ سے زیادہ وسیع ہوتا ہے اور جن امور کو وہ خواہشات کے حصول پر موقوف رکھتے ہیں وہ سرے سے ظہور ہی میں نہیں آتے۔ یہ محض نظریہ ہی نظریہ نہیں ہے۔

بلکہ ایک واقعی حقیقت ہے۔ یورپ میں اس وقت لاکھوں جوڑے ایسے موجود ہیں جو محض اس لیے بے اولاد رہنا پسند کرتے ہیں کہ ان کے پیش نظر اولاد کی تعلیم و تربیت اور عمدہ معاشرت اور بہتر آغاز کا معیار اتنا بلند ہے کہ وہ بالفعل اس تک پہنچنے کی قدرت ہی نہیں رکھتے۔

علاوہ بریں یہ دلیل اصولی حیثیت سے بھی غلط ہے۔ قوموں کی ترقی کیلئے یہ بات مفید نہیں بلکہ سخت مضرت رسال ہے کہ ان کی نسلیں تمام تر راحت اور آسائش کے ماحول میں پرورش پائیں اور ان کو مصائب، مشکلات، ناداری، اور جدوجہد سے دوچار ہی نہ ہونا پڑے۔ یہ چیز تو اُس سب سے بڑی درس گاہ کو بند کر دے گی جس میں انسان کی تعلیم و تربیت تمہارے مدرسوں اور کالجوں سے زیادہ بہتر طریقہ پر ہوتی ہے۔ وہ درس گاہ زمانے کی درس گاہ ہے جس کو اللہ تعالیٰ نے قائم کیا ہے تاکہ انسان کے صبر، استقامت، ہمت اور حوصلوں کی آزمائش کرے اور انہیں کو پاس کرے جو آزمائش میں پورے اُتریں:-

وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ
وَالْأَنْفُسِ وَالْأَشْمَاتِ وَبَشِيرِ الصَّابِرِينَ۔ (۱۹ : ۲)

یہ ایک بھٹی ہے جو ناقص کو خالص سے متمیز کرتی ہے۔ اور تپا تپا کر کھوٹ نکالتی ہے یہاں مصائب اس لیے ڈالے جاتے ہیں کہ ان کے مقابلے کی قوت پیدا ہو۔ مشکلات اس لیے پیدا کی جاتی ہیں کہ انسان ان پر غالب آنے کی جدوجہد کرے سختیاں اس لیے عائد کی جاتی ہیں کہ آدمی کی کمزوریاں دور ہوں اور اس کی چھپی ہوئی قوتیں عمل کے میدان میں نمایاں ہوں۔ جو لوگ اس درس گاہ سے

فارغ التحصیل ہو کر نکلتے ہیں وہی دنیا میں کچھ کر کے دکھاتے ہیں اور دنیا میں آج تک جتنے بڑے بڑے کام کیے ہیں وہ اسی درس گاہ کے سند یافتوں نے کیے ہیں۔ تم اس درس گاہ کو بند کر کے دنیا کو راحت کدے میں تبدیل کرنا چاہتے ہو تاکہ تمہاری نسلیں عیش پسند، پست حوصلہ، کام چور، اور بزدل بن کر اٹھیں۔ تم چاہتے ہو کہ تمہاری اولاد آسائش کے گہوارے میں آنکھ کھولے، اونچے مدرسوں اور شاندار اقامت خانوں میں رہ کر تعلیم حاصل کرے اور جوان ہو کر زندگی کے میدان میں قدم رکھے تو اس طرح کہ اس کے پاس ایک ”بہتر آغاز“ کے لیے کافی سرمایہ موجود ہو۔ تم امید رکھتے ہو کہ اس صورت سے وہ دنیا میں کامیاب ہوں گے اور ترقی کے آسمانوں پر چمکیں گے۔ مگر تم کو معلوم ہونا چاہیے کہ ایسی تعلیم و تربیت کے ساتھ تم صرف تیسرے درجہ کے حیوانات پیدا کر سکتے ہو یا زیادہ سے زیادہ دوسرے درجہ کے۔ درجہ اول کے انسان تمہاری نسلوں میں کبھی نہ اٹھیں گے۔ یقین نہ آئے تو دنیا کی تاریخ اور اکابر رجال کے سوانح اٹھا کر دیکھ لو۔ تم کو درجہ اول کے جتنے آدمی ملیں گے ان میں سے کم از کم ۹۰ فی صدی ایسے ہوں گے جو مفلس و نادار ماں باپ کے ہاں پیدا ہوئے۔ مصیبت کی آغوش میں پرورش پا کر اٹھے۔ تनावل کے خون اور خواہشات کی قربانی کے ساتھ جوانی بسر کی۔ زندگی کے سمندر میں بغیر کسی ساز و سامان کے پھینک دیے گئے۔

موجوں سے تیز نایکھا، تھپیرٹوں سے بڑھنے کا سبق حاصل کیا۔ اور آخر کار مل کامرانی پر اپنی برتری کا جھنڈا نصب کر ہی کے چھوڑا۔

چند اور دلیلیں | یہ تین بڑی دلیلیں تھیں۔ ان کے بعد تین چھوٹی دلیلیں اور

بھی ہیں جن کو ہم اختصار کے ساتھ بیان کر کے اختصار ہی کے ساتھ جواب بھی دیں گے:-

کہا جاتا ہے کہ ضبط ولادت کے ذریعہ سے اچھی قسم کی نسلیں پیدا کی جاسکتی ہیں۔ جن کی تندرستی اچھی ہو، قوئے مضبوط ہوں، اور جن میں کام کرنے کی عمدہ صلاحیتیں ہوں۔ اس خیال کی بنیاد اس مفروضہ پر ہے کہ انسان کے ہاں جب کبھی ایک دونچے ہوں گے، قوی و تندرست، ذہین اور طباع ہوں گے اور جب زیادہ بچے ہوں گے تو سب کے سب کمزور، بیمار، بیکار، اور کند ذہن ہوں گے۔ لیکن اس مفروضہ کی تائید میں نہ کوئی علمی دلیل ہے اور نہ باضابطہ مشاہدات تجربت کے نتائج محض ایک گمان ہی گمان ہے جس کے خلاف ہزاروں شہادتیں عالم واقعہ میں موجود ہیں۔ درحقیقت انسان کی پیدائش کے متعلق کوئی ضابطہ بنایا ہی نہیں جاسکتا۔ یہ چیز کلیتہً خدا کے ہاتھ میں ہے اور خدا جس طرح چاہتا ہے پیدا کرتا ہے:-

هُوَ الَّذِي يُصَوِّرُكُمْ فِي الْأَدْعَامِ كَيْفَ يَشَاءُ (۱۳: ۱)

قوی اور تندرست اور ذہین اولاد پیدا کرنا اور کمزور، مریض اور بلید الذہن اولاد نہ ہونے دینا انسان کے اختیار سے باہر ہے۔

اسی سے قریب المآخذ یہ دلیل ہے کہ ضبط ولادت انسان کو ایسے بچوں کی بیکار پیدائش اور پرورش کی مشقت سے بچا دیتا ہے جن کی دنیا کو ضرورت نہیں ہے، جو کبھی کارآمد بننے والے نہیں ہیں، یا بلوغ سے پہلے ہی مرجانیوالے ہیں۔ یہ خیال اس وقت صحیح ہوتا جب انسان کے پاس یہ معلوم کرنے کا کوئی

ذریعہ ہوتا کہ کونسا بچہ کن خصوصیات کا حامل ہوگا؟ لائق ہوگا یا نالائق؟ زندہ رہے گا یا مر جائیگا؟ اس کا وجود کارآمد ہوگا یا بیکار؟ جب یہ چیز انسانی نظر سے قطعاً پوشیدہ ہے تو محض رجماً بالغیب کوئی رائے قائم کرنا صریح حاقوت ہے۔

یہ بھی کہا جاتا ہے کہ زیادہ بچوں کی پیدائش سے عورت کی صحت خراب ہو جاتی ہے اور اس کے حسن و جمال میں بھی فرق آجاتا ہے۔ لیکن صفحات گذشتہ میں ہم بیان کر چکے ہیں کہ ضبط ولادت کے مصنوعی طریقے بھی صحت و جمال کے لیے بیضر نہیں ہیں۔ ان سے بھی صحت کو اتنا ہی نقصان پہنچتا ہے جتنا کثرت اولاد سے پیدا ہو سکتا ہے۔ طبی حیثیت سے کوئی ایسا قاعدہ عام مقرر نہیں کیا جاسکتا کہ عورت کتنے بچوں کی ولادت کا بار اٹھا سکتی ہے۔ یہ بات ہر عورت کے شخصی حالات پر منحصر ہے۔ اگر ایک طبیب کسی عورت کے خاص حالات کو پیش نظر رکھ کر یہ رائے قائم کرے کہ حمل اور وضع حمل کی تکلیف اس کی زندگی کے لیے خطرناک ہوگی تو ایسی حالت میں بلاشبہ طبیب کے مشورے سے ضبط ولادت کا کوئی مناسب طریقہ اختیار کیا جاسکتا ہے، بلکہ اگر ماں کی جان بچانے کے لیے ضروری ہو تو استعاط حمل کرنا بھی ناجائز نہیں ہے۔ لیکن صحت کو محض ایک بہانہ بنا کر ضبط ولادت کو ایک عام طرز بنالینا اور دائماً اس پر عمل کرنا کسی طرح بھی جائز نہیں۔

اصول اسلام سے کلی منافات | حامیان ضبط ولادت کے مذکور بالا دلائل پر نظر ڈالنے سے صاف معلوم ہو جاتا ہے کہ یہ تحریک دراصل دہریت و اتحاد کے شجر خبیث کی پیداوار ہے۔ جن لوگوں کے دماغوں سے خدا کا تصور نکل چکا ہے اور جو دنیا کے معاملات میں اس نقطہ نظر سے غور و فکر اور تدبیر و تصرف کرتے

ہیں کہ خدا برے سے موجود نہیں ہے یا اگر ہے تو محض ایک معطل ہستی ہے اور انسان
 آپ ہی اپنی قسمت کا بنانے والا اور اپنے تمام معاملات کی تدبیر کرنے والا ہے وہی
 اس تحریک کو وجود میں لائے ہیں اور انہی کے دماغوں کو اس تحریک کے دلائل پہل
 کرتے ہیں۔ اس حقیقت کے واضح ہو جانے کے بعد یہ امر کسی تشریح کا محتاج نہیں رہتا
 کہ یہ تحریک اصلاً اسلام کے خلاف ہے۔ اس کے اصول کلیتہً اصول اسلام کی ضد
 ہیں اور اسلام کا عین مقصد ہی اس ذہنیت کو مٹانا ہے۔ جس سے ضبط و لادت
 جیسی تحریکات وجود میں آتی ہیں۔

ایک غلط فہمی کا ازالہ

مسلمانوں میں جو حضرات ضبط ولادت کے مؤید ہیں ان کو اپنی تائید میں قرآن سے ایک لفظ بھی نہیں مل سکتا اس لیے وہ حدیث کی طرف رجوع کرتے ہیں اور بعض ایسی احادیث سے استدلال کرتے ہیں جن میں غزل کی اجازت دی گئی ہے۔ لیکن حدیث سے استدلال کرنے میں چند امور کو ملحوظ رکھنا ضروری ہے جو جنکو نظر انداز کیے کسی فقہی مسئلہ کا استنباط نہیں کیا جاسکتا۔

اولاً۔ مسئلہ متعلقہ کے باب میں تمام احادیث کا استقصا کیا جائے۔

ثانیاً۔ ارشاد نبوی ص کے موقع و محل کو پیش نظر رکھا جائے۔

ثالثاً۔ اُس وقت عرب کے جو حالات تھے ان کو ملحوظ رکھا جائے۔

لہذا ہم ان تینوں امور کو ملحوظ رکھ کر ان احادیث پر نظر ڈالیں گے جو اس باب میں وارد ہوئی ہیں۔ یہ سب کو معلوم ہے کہ عرب جاہلیت میں برتھ کنٹرول کے لیے قتل کا طریقہ رائج تھا جس کے دو وجوہ تھے۔ ایک معاشی حالات کی خرابی جن کی وجہ سے ماں باپ اپنی اولاد کو مار ڈالتے تھے تاکہ ان کے رزق میں کوئی شریک پیدا نہ ہو۔

دوسرے غیرت کا حد سے بڑھا ہوا جذبہ جو لڑکیوں کے قتل کا محرک ہوتا تھا۔ اسلام نے اگر اس کو سختی کے ساتھ منع کیا اور اس باب میں عربوں کی ذہنیت ہی بدل دی۔ اس

کے بعد مسلمانوں کا رجحان عجل (Coitus interruptus) یعنی مباشرت بلا انزال فی العرج کی طرف راغب ہوا۔ لیکن یہ رجحان عام نہ تھا، نہ برتھ کنٹرول کی کوئی

تحریک جاری ہوئی تھی نہ اس کو قومی پالیسی بنانا مقصود تھا نہ اس کے محرک عہدِ جاہلیت کے جذبات و خیالات تھے جن کی وجہ سے قتلِ اولاد کے ظالمانہ طریقہ پر عمل کیا جاتا تھا۔ بلکہ دراصل اس کے تین وجوہ تھے جو احادیث کے نتیج سے ہم کو معلوم ہوتے ہیں:-

ایک یہ خیال کہ لونڈی سے اولاد نہ ہو
دوسرے یہ کہ لونڈی کے اُمِّ دلد ہونے سے یہ خوف تھا کہ اس کو پھر ہمیشہ اپنے پاس رکھنا ہوگا۔

تیسرے یہ کہ زمانہٴ رضاعت میں حمل بھیر جانے سے شیر خوار بچہ کو نقصان پہنچنے کا خوف تھا۔

ان وجوہ سے مخصوص حالات میں بعض صحابہ نے عزل کی ضرورت محسوس کی اور یہ دیکھ کر کہ اس فعل کے عدم جواز کا کوئی صریح حکم کتاب و سنت میں نہیں آیا ہے اس پر عمل کیا۔ مثلاً ابن عباس، سعد بن ابی وقاص اور ابوالیوب انصاری رضی اللہ عنہم۔ انہی میں سے ایک حضرت جابر رضی اللہ عنہ بھی ہیں جنہوں نے شارع کے سکوت کو رضا پر محمول کیا ہے۔ چنانچہ ان سے جو احادیث مروی ہیں ان کے الفاظ یہ ہیں:-

کُنَّا نَعْزِلُ عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ - ہم رسول اللہ صلی اللہ علیہ وسلم کے، نہ میں عزل کرتے تھے۔
کُنَّا نَعْزِلُ وَالْقُرْآنُ يَنْزِلُ ہم عزل کرتے تھے اس حال میں کہ قرآن نازل ہو رہا تھا۔
کُنَّا نَعْزِلُ عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ ہم عہد رسول اللہ صلی اللہ علیہ وسلم میں عزل کرتے تھے
وَالْقُرْآنُ يَنْزِلُ جب کہ قرآن نازل ہو رہا تھا

ان احادیث سے ظاہر ہوتا ہے کہ حضرت جابر رضی اللہ عنہ اور ان کے ہم خیال صحابہ رضی اللہ عنہم نے

عزل کے باب میں کوئی صریح حکم نہ ہونے کی وجہ سے فائدہ اٹھایا۔ ایک اور حدیث جو انہی صحابی سے امام مسلم نے نقل کی ہے یہ ہے کہ ہم عہد رسالت میں عزل کرتے تھے اسکی خبر حضور کو پہنچی اور آپ نے ہم کو منع نہ فرمایا، اس حدیث میں ابہام ہے۔ صحت معلوم نہیں ہوتا کہ عزل کے متعلق کس صورت سے استفتاء کیا گیا اور آنحضرت صلی اللہ علیہ وسلم نے اس پر کیا فرمایا۔ اس کی تفصیل دوسری احادیث میں بیان ہوئی ہے۔ ابوسعید خدری رضی اللہ عنہ سے مروی ہے کہ ہمارے ہاتھ لونڈیاں آئیں اور ہم نے عزل کیا۔ پھر اس بارے میں رسول اللہ صلی اللہ علیہ وسلم سے پوچھا تو آپ نے فرمایا۔

کیا تم ایسا کرتے ہو ؟

کیا تم ایسا کرتے ہو ؟؟

کیا تم ایسا کرتے ہو ؟؟؟

قیامت تک جو بچے پیدا ہونے میں وہ تو ہو کر ہی رہیں گے ! (بخاری)۔

امام مالک نے مؤطا میں انہی ابوسعید سے یہ روایت نقل کی ہے کہ غزوہ بنی المصطلق میں ہمارے ہاتھ لونڈیاں آئیں۔ اہل و عیال سے دُوری ہم پر شاق گذر رہی تھی۔ ہم نے چاہا کہ ان عورتوں سے استمتاع کریں مگر اس کے ساتھ ہماری خواہش یہ بھی تھی کہ ان کو فروخت کر دیں۔ اس لیے ہم نے خیال کیا کہ ان سے عزل کرنا چاہیے تاکہ اولاد پیدا نہ ہو۔ ہم نے حضور سے سوال کیا۔ آپ نے فرمایا۔

مَا عَلَيْكُمْ أَنْ لَا تَفْعَلُوا۔ مَا مِنْ نَسَمَةٍ كَانَتْ لَا دَهْيَ كَانَتْ۔ کیا بگڑ جائے گا

اگر تم ایسا نہ کرو۔ قیامت تک جو بچے پیدا ہوں گے وہ تو ہو کر ہی رہیں گے

مسلم کی حدیث ہے کہ جب عزل کے بارے میں آنحضرت صلی اللہ علیہ وسلم سے سوال کیا گیا تو آپ نے فرمایا:-

لا علیکم ان لا تفعلوا ذلکم۔ اگر تم ایسا نہ کرو تو کچھ نقصان نہ ہو جائے گا۔ ایک دوسری حدیث میں ہے۔

ولم یفعل ذلک احدکم۔ تم میں سے کوئی یہ فعل کیوں کرے؟ ایک اور حدیث میں ہے کہ ایک شخص نے آکر عرض کیا کہ میرے پاس ایک لونڈی ہے اور میں نہیں چاہتا کہ اس سے اولاد ہو۔ اس پر حضور نے فرمایا۔


اعزل عنہا ان شئت فانہ سیأتیہا ما قدر لہا۔ تو چاہے تو عزل کر لے مگر جو اولاد اس کی تقدیر میں لکھی ہے وہ تو ہو کر رہے گی۔

ان کے علاوہ حضرت ابوسعید سے ترمذی نے یہ روایت بھی نقل کی ہے کہ صحابہ میں سے جو اہل علم تھے وہ عموماً عزل کو مکروہ سمجھتے تھے۔ مؤطایں امام مالک نے بیان کیا ہے کہ حضرت ابن عمرؓ بھی ان لوگوں میں سے ہیں جو عزل کو ناپسند کرتے تھے:-

ان سب روایات کو پیش نظر رکھنے سے معلوم ہوتا ہے کہ رسول اللہ صلی اللہ علیہ وسلم نے اس فعل کی اجازت نہ دی تھی۔ بلکہ آپ اس کو عبث اور ناپسندیدہ فعل سمجھتے تھے اور آپ کے جن اصحاب کو تفقہ فی الدین کا مرتبہ حاصل تھا وہ بھی اس کو اچھی نظر سے نہ دیکھتے تھے۔ لیکن چونکہ عزل کی کوئی عام تحریک قوم میں جاری نہیں ہوئی تھی اور اس کو ایک عام قومی طرز عمل نہیں بنایا جا رہا تھا بلکہ محض چند افراد اپنی مجبوریوں اور ضرورتوں کی بنا پر اس فعل کا ارتکاب کرتے تھے اس لیے آپ نے اس کو مٹا

طور پر ناجائز نہ ٹھہرایا۔ اگر اس وقت برتھ کنٹرول کی کوئی عام تحریک شروع ہوتی تو یقیناً حضور نہایت سختی کے ساتھ اس کو روکتے۔

عزل پر ضبط ولادت کے دوسرے طریقوں کو بھی قیاس کر کے ہم کہہ سکتے ہیں کہ ان طریقوں کو شروع کرنے سے صرف اس وجہ سے حرام نہیں کیا کہ بعض حالات میں انسان فی الواقع ان کو اختیار کرنے پر مجبور ہوتا ہے اور احتیاط کا مقتضی یہی ہے کہ اس کو ایسا کرنے کی اجازت دے دی جائے۔ مثلاً حمل ٹھیرنے سے عورت کی جان کا خطرہ میں پڑ جانا یا اس کی صحت کو غیر معمولی نقصان پہنچنے کا خوف یا زمانہ رضاعت میں شیر خوار بچے کو مضرت پہنچنے کا اندیشہ یا اور ایسے ہی دوسرے وجوہ۔ ان حالات میں اگر آدمی طبی مشورے سے ضبط ولادت کا کوئی طریقہ اختیار کرے تو یہ جائز ہے جیسا کہ ہم اوپر بیان کرتے ہیں۔ لیکن بلا ضرورت اس کو ایک عام طرز عمل بنانا احکام اسلام کے قطعاً خلاف ہے اور وہ تمام خیالات جن کی بنا پر ایسا طرز عمل اختیار کرنے کی طرف رجحان پیدا ہوتا ہے، اصول اسلام کے بالکل منافی ہے۔



ضروری اعلان!

کافذکی انتہائی گرائی بلکہ نایابی نے ہمیں اپنی مطبوعات کی قیمتوں میں اضافہ کرنے پر مجبور کر دیا ہے۔ جو کافذاب ہمیں مل رہا ہے وہ قبل جنگ کی قیمتوں سے چھ گنا زیادہ قیمتی ہے۔ اس لیے سابق قیمتوں پر کتابیں فروخت کرنا محال ہے۔ تازہ فہرست کتب ترمیم شدہ قیمتوں کے ساتھ حسب ذیل ہے: (موصولہ ذاک بذمہ خریدار ہوگا)

- | | |
|---|---|
| ۱۔ رسالہ دینیات۔ جیلد عیم۔ جیلد عیم۔ | ۱۳۔ سلامتی کا راستہ۔ ۵۔ |
| ۲۔ مسلمان اور موجودہ سیاسی کشمکش حصہ اول جیلد ع | ۱۴۔ اسلام اور جاہلیت۔ ۵۔ |
| ۳۔ " " " " حصہ دوم۔ " ع | ۱۵۔ نشانِ راو۔ ۴۔ |
| ۴۔ " " " " حصہ سوم۔ " ع | ۱۶۔ اسلام کا نظریہ سیاسی۔ ۵۔ |
| ۵۔ مسئلہ قومیت۔ جیلد عیم | ۱۷۔ اسلامی حکومت کس طرح قائم ہوتی ہے؟ ۵۔ |
| ۶۔ مسلمان اور موجودہ سیاسی کشمکش بر حصہ | ۱۸۔ ایک اہم استفتاء۔ ۲۔ |
| مع مسئلہ قومیت۔ جیلد ۱ | ۱۹۔ نیا نظام تعلیم۔ ۵۔ |
| ۷۔ تنقیحات جیلد ۱۔ جیلد ۲ | ۲۰۔ انگریزی ترجمہ رسالہ دینیات عیم۔ |
| ۸۔ تفہیمات۔ جیلد ۱ سے ۲ جیلد ۳۔ | ۲۱۔ " " نظریہ سیاسی۔ ۹۔ |
| ۹۔ خطبات۔ جیلد ۱۔ جیلد ۲ | ۲۲۔ " " اسلامی حکومت۔ ۹۔ |
| ۱۰۔ تجدید و احیائے دین۔ جیلد ۱۴ | ۲۳۔ نیشنلزم اینڈ انڈیا۔ ۹۔ |
| ۱۱۔ پردہ۔ جیلد ۱۔ جیلد ۲ | ۲۴۔ دستور جماعت اسلامی۔ ۲۔ |
| ۱۲۔ سیرت سید احمد شہید۔ ۱ جلد ۱۔ | ۲۵۔ جماعت اسلامی کے اجتماع اول کی روداد۔ ۴۔ |

منیجر ترجمان القرآن۔ دارالاسلام۔ پٹھان کوٹ

ادارۃ ترجمان القرآن کی جدید مطبوعات

حقوق الزوجین، تالیف ابو الامین محمد علی مودودی۔ قیمت ۱۰ روپے

اس کتاب میں اسلامی نظام معاشرت کے اہم ترین باب یعنی قانون ازدواج کی تشریح کی گئی ہے اور تفصیل کے ساتھ بتایا گیا ہے کہ اسلام نے سوہرا و بیوی سے درمیان حقوق و فرائض کا توازن کس طرح قائم کیا ہے اور ناموافقیت کی صورت میں اصلاح کی کی صورتیں تجویز کی ہیں نیز یورپ کے جدید ترین قوانین طلاق و اسلام کے قانون کا موازنہ کیا گیا ہے۔ اسلام اور ضدیت و لادینیت۔ تالیف ابوالاعلیٰ مودودی۔ قیمت ۱۲ روپے

اس میں ضبط و روت (رہہ - خروں) کا غور کیا ہے پر تنقید کی گئی ہے اور اس کے مفاد میں اسلام کا نقطہ نظر وضاحت کے ساتھ پیش کیا گیا ہے اگرچہ اس کا عنوان ضبط و روت ہے لیکن غما میں تمدن اور فلسفہ تمدن کے اہم مسائل پر ایسے اشارات کئے ہیں جو مصنف کی کتاب پر ذمہ دار حقوق الزوجین کے ساتھ دیگر مسائل ہول تمدن کی ایک مانی تصویر پیش کر کے سامنے پیش کر دیتے ہیں۔ مسئلہ جبر و قدر۔ تالیف ابوالاعلیٰ مودودی۔ قیمت ۱۰ روپے

اس کتاب میں انسان کی جو بڑی و مختار حیاتی اس مسئلہ کو جو فلسفہ اخلاق، اجتماعیت اور علوم و ہنر کے مطالعہ میں قائم ہے پر سوچنے والے انسان کا مشکل ہے، قرآن مجید کی مدد سے اس طرح صاف کیا گیا ہے کہ ذہن کی تمام گھنٹیں دور ہو جاتی ہیں۔ انسان کا معاشی مسئلہ اور اس کا اسلامی حل۔ تالیف ابوالاعلیٰ مودودی۔ قیمت ۵ روپے

اس مختصر مفلٹ میں بتایا گیا ہے کہ نوع انسانی کا اصل معاشی مسئلہ کیا ہے اور اسلام نے اپنی اخلاقی تعلیم تمدنی نظام اور قانونی احکام کے ذریعہ سے اس کو کس طرح حل کیا ہے۔

ہیگنل، مارکس اور اسلامی نظام۔ تالیف محمد مظہر الدین صدیقی۔ قیمت ۷ روپے

اس کتاب میں اشتراکیت کے بنیادی فلسفے کی تشریح اور اس پر گہری علمی تنقید کی گئی ہے اور اس کے بالمقابل اسلام کے نظام معاشی و عمرانی کو پیش کیا گیا ہے۔

منہجر ترجمان القرآن۔ دارالاسلام پٹھان کوٹ

سر سالہ

ترجمان القرآن

یہ ماہوار رسالہ ۱۹۳۲ء سے جاری ہے۔ اس وقت اس رسالہ کے اسلامی لطیفچر کے طفیل مسلمانان ہند کے جمود کو ایک زبردست جھٹکا لگ رہا ہے۔ وہ محسوس کر رہے ہیں کہ انھیں کیا ہونا چاہیے تھا اور وہ کیا ہو گئے ہیں۔ انھیں کیا کرنا چاہیے تھا اور وہ کیا کر رہے ہیں۔ اگر آپ بھی دینی بصیرت اور اعتقاد و عمل کے اسلامی لوازم سے واقف ہونا چاہتے ہیں تو اس رسالہ کا مطالعہ کیجیے۔

سالانہ چندہ یا بیخ روپے قیمت فی پرچہ (۱۸)

ملفہ کاپتہ:

دفتر ترجمان القرآن۔ دارالاسلام پٹھان کوٹ

مہمات

بعض محرکات اسلام کی تشریح و توضیح

یہ کتاب مؤلف کے ان مضامین کا مجموعہ ہے جن میں اسلام کے ان مہمات مسائل کو پہانے کی کوشش کی گئی ہے جن کے متعلق آج کل عوام لوگوں میں غلط فہمیاں پھیلی ہوئی ہیں جیسا مثلاً توحید، ہدایت و مصلحت، جادو، جلاوت، آزادی، رواداری، قرینہ اسلامی، عقیدہ توحید کے ساتھ ایمان بالمرئیت کا فردی ہونا، رسول کی صحیح حیثیت، رسالت محمدی کا ثبوت عقلی، شریعت اسلامی میں حدیث کی اہمیت، قرآن اور حدیث کا باہمی تعلق، منکرین حدیث کے شبہات کا ازالہ وغیرہ حصہ دوم زیر طبع ہے اور یہ بھی اہم مسائل پر مشتمل ہے۔

قیمت حصہ اول بیس روپے
حصہ دوم بیس روپے

تنقید

تنقید است { یہ مؤلف کے ان مضامین کا مجموعہ ہے جن میں اسلام اور مغربی تہذیب کے تضاد اور اس سے پیدا شدہ

مسائل پر تنقیدی اور تعمیری دونوں خیالات سے بحث کی گئی ہے۔ مسلمانوں کی زندگی پر جن چیزوں سے مغربی تہذیب و تمدن اور مغربی تعلیم کا اثر ڈالا ہے۔ قریب قریب ان سب پر ان مضامین روشنی ڈالی گئی ہے۔ اور بعض اوقات کچھ کچھ کی کوشش کی گئی ہے۔ جو مغرب سے ہر عروب اور اہل علم کے لئے ناخوشگوار کی بدولت عربی مسلمانوں کے دل میں پیدا ہو گئی ہیں۔

نئی است بہم مہمات قیمت بیس روپے

